
Ramatapinyupanishat Savyakhya

——
ರಾಮತಾಪಿನ್ಯುಪನಿಷತ್ ಸವ್ಯಾಖ್ಯಾ

——
Document Information



Text title : Ramatapini Upanishad with Commentary by Upanishadbrahmayogin

File name : rAmatApinyupaniShatsavyAkhyA.itx

Category : upanishhat, raama, upaniShat, rAma, atharvaveda, vyAkhyA

Location : doc_upanishhat

Author : Vedic tradition

Transliterated by : Mrityunjay Pandey

Proofread by : Mrityunjay Pandey

Description-comments : 55 / 108; Atharva Veda - Vaishnava upanishad

Latest update : October 30, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 30, 2025

sanskritdocuments.org



ರಾಮತಾಪಿನ್ಯುಪನಿಷತ್ ಸವ್ಯಾಖ್ಯಾ



ಶ್ರೀರಾಮಪೂರ್ವತಾಪಿನೀ

ಓಂ ಭದ್ರಂ ಕರ್ಣೇಭಿಃ ಶ್ರುಣುಯಾಮ ದೇವಾಃ . ಭದ್ರಂ ಪಶ್ಯೇಮಾಕ್ಷಭಿಯಜತಾಃ

ಸ್ಥಿರೈರಂಗೈಸ್ತುಷ್ಟುವಾಂಸಸ್ತನೂಭಿವ್ಯಶೇಮ ದೇವಹಿತಂ ಯದಾಯುಃ .
ಸ್ವಸ್ತಿ ನ ಇಂದ್ರೋ ವೃದ್ಧಶ್ರವಾಃ . ಸ್ವಸ್ತಿ ನಃ ಪೂಷಾ ವಿಶ್ವವೇದಾಃ .
ಸ್ವಸ್ತಿ ನಸ್ತಾಕ್ಷೋರ್ಯ ಅರಿಷ್ಟನೇಮಿಃ . ಸ್ವಸ್ತಿ ನೋ ಬೃಹಹಸ್ಪತಿರ್ದಧಾತು ..
ಓಂ ಶಾಂತಿಃ ಶಾಂತಿಃ ಶಾಂತಿಃ ..

ಪ್ರಥಮೋಪನಿಷತ್

ರಾಮನಾಮಾರ್ಥಪ್ರಕಾಶನಂ

ಚಿನ್ಮಯೇಽಸ್ಮಿನ್ ಮಹಾವಿಷ್ಣೌ ಜಾತೇ ದಶರಥೇ ಹರೌ .

ರಘೋಃ ಕುಲೇಽಖಿಲಂ ರಾತಿ ರಾಜತೇ ಯೋ ಮಹೀಸ್ಥಿತಃ .. ೧..

ಸ ರಾಮ ಇತಿ ಲೋಕೇಷು ವಿದ್ವದ್ಭಿಃ ಪ್ರಕಟೀಕೃತಃ .

ರಾಕ್ಷಸಾ ಯೇನ ಮರಣಂ ಯಾಂತಿ ಸ್ವೋದ್ರೇಕತೋಽಥವಾ .. ೨..

ರಾಮನಾಮ ಭುವಿ ಖ್ಯಾತಮಭಿರಾಮೇಣ ವಾ ಪುನಃ .

ರಾಕ್ಷಸಾನ್ ಮರ್ತ್ಯರೂಪೇಣ ರಾಹುರ್ಮನಸಿಜಂ ಯಥಾ .. ೩..

ಪ್ರಭಾಹೀನಾಂಸ್ತಥಾ ಕೃತ್ವಾ ರಾಜ್ಯಾರ್ಹಾಣಾಂ ಮಹೀಭೃತಾಂ .

ಧರ್ಮಮಾರ್ಗಂ ಚರಿತ್ರೇಣ ಜ್ಞಾನಮಾರ್ಗಂ ಚ ನಾಮತಃ .. ೪..

ತಥಾ ಧ್ಯಾನೇನ ವೈರಾಗ್ಯಮೈಶ್ವರ್ಯಂ ಸ್ವಸ್ಯ ಪೂಜನಾತ್ .

ತಥಾ ರಾತ್ಯಸ್ಯ ರಾಮಾಖ್ಯಾ ಭುವಿ ಸ್ಯಾದಥ ತತ್ತ್ವತಃ .. ೫..

ರಮಂತೇ ಯೋಗಿನೋಽನಂತೇ ನಿತ್ಯಾನಂದೇ ಚಿದಾತ್ಮನಿ .

ಇತಿ ರಾಮಪದೇನಾಸೌ ಪರಂ ಬ್ರಹ್ಮಾಭಿಧೀಯತೇ .. ೬..

ಶ್ರೀರಾಮತಾಪನೀಯಾರ್ಥಂ ಭಕ್ತಧ್ಯೇಯಕಳೇಬರಂ .

ವಿಕಳೇಬರಕೈವಲ್ಯಂ ಶ್ರೀರಾಮಬ್ರಹ್ಮ ಮೇ ಗತಿಃ ..

ಇಹ ಖಲು ಅಥರ್ವಣವೇದಪ್ರವಿಭಕ್ತೇಯಂ ಶ್ರೀರಾಮತಾಪಿನೀಯೋಪನಿಷತ್

ಪೂರ್ವೋತ್ತರತಾಪಿನೀಭ್ಯಾಂ ಸೋಪಾಯಸವಿಶೇಷನಿರ್ವಿಶೇಷಬ್ರಹ್ಮಸ್ವರೂಪಪ್ರಕಟನಪೂ

ಬ್ರಹ್ಮಮಾತ್ರಪರ್ಯವಸನ್ನಾ ವಿಜಯತೇ . ಅಸ್ಯಾಃ ಸ್ವಲ್ಪಗ್ರಂಥತೋ ವಿವರಣಮಾರಭ್ಯತೇ . ಮುಮುಕ್ಷೂನುಪಲಭ್ಯ ಅವಾಂತರರೂಪೇಣ ಪ್ರವೃತ್ತೇಯಂ ಪೂರ್ವತಾಪಿನೀಶ್ರುತಿರಿತಿ ಯತ್ತತ್ ಸವಿಶೇಷಬ್ರಹ್ಮವಿದ್ಯಾಸ್ತುತ್ಯರ್ಥಂ ಆದೌ ಸ್ವಾಜ್ಞಸ್ವಜ್ಞದೃಷ್ಟಿಮಾಶ್ರಿತ್ಯ ರಾಮನಾಮಾರ್ಥಂ ಪ್ರಕಾಶಯತಿ-ಚಿನ್ಮಯ ಇತ್ಯಾದಿನಾ . ಚಿನ್ಮಯೇ ಚಿನ್ಮಾತ್ರೇ ಹೌ ಸ್ವಾಜ್ಞಾನತತ್ಕಾರ್ಯಹಾರಿಣಿ ವಿಷ್ಣೌ ಸರ್ವವ್ಯಾಪಕೇ ಪರಿತ್ರಾಣಾಯ ಸಾಧೂನಾಂ ವಿನಾಶಾಯ ಚ ದುಷ್ಕೃತಾಂ .

ಧರ್ಮಸಂಸ್ಥಾಪನಾರ್ಥಾಯ ಸಂಭವಾಮಿ ಯುಗೇ ಯುಗೇ ..

ಇತಿ ಸ್ವಪ್ರತಿಜ್ಞಾಪರಿಪಾಲನಾರ್ಥಂ ಅಸ್ಮಿನ್ ದಶರಥೇ ಕಶ್ಯಪಪ್ರಜಾಪತ್ಯವತಾರೇ ನಿಷ್ಕಾಂಕ್ಷಯಪರಿಪಾಲನಾಯ ಜಾತೇ ಆವಿರ್ಭೂತೇ ಸತ್ಯಧ ಬಾಲಲೀಲಯಾ ರಘೋಃ ಕುಲೇ ಅಖಿಲಂ ಸ್ವಜನವರ್ಗಂ ಯೋ ರಾತಿ ಆನಂದಯತಿ ಯೋ ಮಹೀಸ್ಥಿತಃ ಸನ್ ಸ್ವತೇಜಸಾ ಸ್ವವಿಭೂತ್ಯಾ ಚ ರಾಜತೇ .. ೧.. ಏವಂ ಭೂರಾದಿಸರ್ವಲೋಕೇಷು ಸ ಏವ ರಾಮಃ ಇತಿ ವಿದ್ವದ್ಭಿಃ ತದ್ಯಾಥಾತ್ಮ್ಯಜ್ಞೈಃ ಪ್ರಕಟೀಕೃತೋ ಭವತಿ . ಭಂಗ್ಯಂತರೇಣ ರಾಮನಾಮಾರ್ಥಂ ನಿರ್ದಿಶತಿ-ರಾಕ್ಷಸಾ ಇತಿ . ವಿರಾಧಾದಿರಾಕ್ಷಸಾ ಯೇನ ಮರಣಂ ಯಾಂತಿ ಸ್ತೋದ್ರೇಕತಃ ಸ್ವಪಾಪಕೃತ್ಯತೋ ವಾ .. ೨.. ಪುನಃ ಅಭಿರಾಮೇಣ ಸರ್ವಲೋಕಮನೋರಮಣರೂಪೇಣ ವಾ ರಾಮನಾಮ ಭುವಿ ಖ್ಯಾತಂ ಸ್ಯಾದಿತ್ಯರ್ಥಃ . ರಾಕ್ಷಸಾ ಇತ್ಯತ್ರ ರೇಫಾಣೋ ಗೃಹ್ಯತೇ, ಮರಣಂ ಯಾಂತಿ ಇತ್ಯತ್ರ ಮಕಾರಃ, ವರ್ಣದ್ವಯಯೋಗೇ ರಾಮೋ ಭವತಿ . ಪುನಃ ಪ್ರಕಾರಾಂತರೇಣ ರಾಮನಾಮೋದ್ಧರತಿ-ರಾಕ್ಷಸಾನಿತಿ . ಯಥಾ ರಾಹುಃ ಚಂದ್ರಂ ನಿಷ್ಪ್ರಭಂ ಕರೋತಿ .. ೩.. ತಥಾ ಅಯಂ ಮರ್ತ್ಯರೂಪೇಣ ರಾಕ್ಷಸಾನ್ ಪ್ರಭಾಹೀನಾನ್ ಕೃತ್ವಾ ಅಥ ರಾಜ್ಯಾರ್ಹಾಣಾಂ ಮಹೀಭೃತಾಂ ಸತಾಂ ಸ್ವಚರಿತ್ರೇಣ ಸರ್ವಪ್ರಾಣಿಸ್ವಾಶ್ರಮೋಚಿತಧರ್ಮಮಾರ್ಗಂ ಉಪದಿಶನ್ ಸ್ವಾತಿರಿಕ್ತಾಶ್ರಯಾಸಂಭವಪ್ರಬೋಧಸಿದ್ಧನಿಷ್ಪ್ರತಿಯೋಗಿಕಬ್ರಹ್ಮಮಾತ್ರರೂಪೇ ಯೋ ರಾಜತೇ ಯಃ ಸ್ವೇ ಮಹಿಮ್ನಿ ಮಹೀಯತೇ ಸ ರಾಮ ಇತಿ ಸ್ವನಾಮ್ನಾ ಜ್ಞಾನಮಾರ್ಗಂ ಪ್ರಕಾಶಯನ್ .. ೪.. ಸ್ವಮೂರ್ತಿಧ್ಯಾನೇನ ಸ್ವಾತಿರಿಕ್ತಪದಾರ್ಥವೈರಾಗ್ಯಂ ಜನಯನ್, ಸ್ವಪೂಜನತೋ ಬ್ರಹ್ಮಾದೈಶ್ವರ್ಯಂ ದಿಶನ್ ಯೋಽವತಿಷ್ಠತೇ ತಸ್ಯ ರಾಮಾಖ್ಯಾ ಸರ್ವತ್ರ ರಾತೀತಿ ಭುವಿ ಸ್ಯಾತ್ . ಅಸ್ಯ ರಾಮಾಖ್ಯಾ ಕಥಮಿತ್ಯತ್ರ ರಾಕ್ಷಸಾನ್ ಮರ್ತ್ಯರೂಪೇಣ ರಾಹುಃ ಮನಸಿಜಂ ರಾಜ್ಯಾರ್ಹಾಣಾಂ ಮಹೀಭೃತಾಮಿತಿ ರೇಫಮಕಾರಯೋಜನತೋ ರಾಮಾಖ್ಯಾ ಸ್ಯಾದಿತ್ಯರ್ಥಃ . ಲೋಕದೃಷ್ಟ್ಯಾ ಏವಂ ನಾಮ ಪ್ರಕಾಶಯಿತ್ವಾ ವಸ್ತುದೃಷ್ಟ್ಯಾ ಅಸ್ಯ ನಾಮಾರ್ಥಂ ನಿರ್ದಿಶತಿ-ಅಥೇತಿ .. ೫.. ಸರ್ವಾಪಹವಸಿದ್ಧನಿಷ್ಪ್ರತಿಯೋಗಿಕಬ್ರಹ್ಮಮಾತ್ರಪರ್ಯವಸಾನತಯ ಮನೋ ಯುಂಜಂತ ಇತಿ ಯೋಗಿನಃ ಸಮ್ಯಜ್ಞಾನಿನೋಽನಂತೇ ಪರಿಚ್ಛೇದತ್ರಯಾಪಹವಸಿ ನಿತ್ಯಭೂಮಾನಂದೇ ಚಿದಾತ್ಮನಿ ಚಿನ್ಮಾತ್ರೇ ತನ್ಮಾತ್ರಾವಶೇಷತಯಾ ರಮಂತ ಇತಿ

ರಾಮಪದೇನ ಅಸೌ ಭಗವಾನ್ ಪರಂ ಬ್ರಹ್ಮಾಭಿಧೀಯತೇ, “ರಾಮ ಏವ ಪರಂ ಬ್ರಹ್ಮ” ಇತಿ ಶ್ರುತೇಃ .. ೬..

ಉಪಾಸಕಾರ್ಥೇ ನಿರ್ವಿಶೇಷಸ್ಯ ರೂಪಕಲ್ಪನಾ

ಚಿನ್ಮಯಸ್ಯಾದ್ವಿತೀಯಸ್ಯ ನಿಷ್ಕಲಸ್ಯಾಶರೀರೀಣಃ .

ಉಪಾಸಕಾನಾಂ ಕಾರ್ಯಾರ್ಥಂ ಬ್ರಹ್ಮಣೋ ರೂಪಕಲ್ಪನಾ .. ೭..

ರೂಪಸ್ಥಾನಾಂ ದೇವತಾನಾಂ ಪುಂಸ್ತ್ಯಂಗಾಸ್ತ್ರಾದಿಕಲ್ಪನಾ .

ದ್ವಿಚತ್ವಾರಿಷಡಷ್ಟಾನಾಂ ದಶ ದ್ವಾದಶ ಷೋಡಶ .. ೮..

ಅಷ್ಟಾದಶಾಮೀ ಕಥಿತಾ ಹಸ್ತಾಃ ಶಂಖಾದಿಭಿಯುತಾಃ .

ಸಹಸ್ರಾಂತಾಸ್ತಥಾ ತಾಸಾಂ ವರ್ಣವಾಹನಕಲ್ಪನಾ .. ೯..

ಶಕ್ತಿಸೇನಾಕಲ್ಪನಾ ಚ ಬ್ರಹ್ಮಣೈವಂ ಹಿ ಪಂಚಧಾ .

ಕಲ್ಪಿತಸ್ಯ ಶರೀರಸ್ಯ ತಸ್ಯ ಸೇನಾಽಽದಿಕಲ್ಪನಾ .. ೧೦..

ಅನೇನ ಮಂತ್ರೇಣ ರಾಮಸ್ಯ ನಿರ್ವಿಶೇಷತ್ವಮವಗಮ್ಯತೇ, ತಥಾವಿಧಸ್ಯ

ಸವಿಶೇಷತ್ವಂ ಕುತಃ? ಇತ್ಯತ ಆಹ-ಚಿನ್ಮಯಸ್ಯೇತಿ . ಚಿನ್ಮಯಸ್ಯೇತ್ಯಾದಿವಿಶೇಷಣವಿಶಿಷ್ಟಬ್ರಹ್ಮಣಃ

ನಿರ್ವಿಶೇಷತ್ವೇನ ವಿಕಲ್ಪಾಸಹತ್ವೇಽಪಿ ಭಕ್ತಪಟಲಸ್ವಪದಾತ್ಮ್ಯಪಾಯಾರ್ಥಂ

ರೂಪಾದಿವಿಶೇಷಕಲ್ಪನಾ, ನ ಸ್ವತ ಇತ್ಯರ್ಥಃ .. ೭.. ಉಪಾಸಕಸ್ವಪದಾಪ್ತಿನಿಮಿತ್ತಕಲ್ಪನಾಂ

ಪ್ರಪಂಚಯತಿ-ರೂಪೇತಿ . ನಿರ್ವಿಶೇಷಬ್ರಹ್ಮಮಾತ್ರಸ್ವರೂಪೇ ರಾಮೇ ಸ್ವಾಜ್ಞಾದಿದೃಷ್ಟ್ಯಾ

ಭೇದಾಭೇದರೂಪೇಣ ತಿಷ್ಠಂತೀತಿ ರೂಪಸ್ಥಾಃ ತಾಸಾಂ ದೇವತಾನಾಂ ಸೀತಾರಾಮತದಂಶಭೇ

ದ್ವಿಚತ್ವಾರಿಷಡಷ್ಟಾನಾಂ ಸಶಕ್ತಿಕಾನಾಂ ಪುಂಸ್ತ್ಯಂಗಾಸ್ತ್ರಾದಿಕಲ್ಪನಾ ತದಧಿಕರಣರಾಮೋಪಾಸ

.. ಸೀತಯಾ ಸಹ ದ್ವಿತ್ವಂ, ಲಕ್ಷ್ಮಣಾದಿಭಿಃ ಚತುಸ್ಸಂಖ್ಯಾವಿಶಿಷ್ಟತ್ವಂ ಸುಗ್ರೀವವಿಭೀಷಣಾದಿಭಿಃ

ಷಟ್ಸಂಖ್ಯಾಪೂರಕತ್ವಂ, ಧೃಷ್ಟ್ಯಾದಿಸಚಿವೈಃ ಅಷ್ಟಸಂಖ್ಯಾಪೂರಕತ್ವಂ . ತಾಸಾಂ

ಸೀತಾರಾಮಾಂಶವಿಕಲ್ಪಿತಾನಾಂ ನರವಾನರರಾಕ್ಷಸಭೇದೇನ ಸೇನಾಸಂಖ್ಯಾ

ನಿಗದ್ಯತೇ . ಏಕೈಕಸ್ಯಾಮಿಹ ಸೇನಾಽಧಿಪಾ ದಶ ದ್ವಾದಶ ಷೋಡಶ ಅಷ್ಟಾದಶ

ಹಸ್ತಾ ವರ್ತಂತೇ ಇತಿ ಕಥಿತಾಃ, “ಮಹಾಪದ್ಮಶತಂ ಹಸ್ತಂ” ಇತಿ ಗಣಿತಶಾಸ್ತ್ರಪ್ರಸಿದ್ಧೇಃ

.. ೮.. ಕಸ್ಯಾಶ್ಚಿತ್ ದೇವತಾಯಾಃ ಶಂಖಾದಿಸಂಖ್ಯಾಭಿಃ ಯುತಾಃ ಸಹಸ್ರಾಂತಾಃ

ಪರಿವಾರಾಃ ಸಂತಿ .. ೯.. ಆದೌ ರಾಮೇ ಬಹುದೇವತಾಕಲ್ಪನಾ ತತಸ್ತಾಸಾಂ

ವರ್ಣಕಲ್ಪನಾ ವಾಹನಕಲ್ಪನಾ ಏಕೈಕಕಾರ್ಯನಿರ್ವಾಹಕಶಕ್ತಿಕಲ್ಪನಾ ಅಗಣ್ಯಸೇನಾಕಲ್ಪನೇತ್ಯೇ

ಬ್ರಹ್ಮಣೈವಂ ಹಿ ರಾಮೇ ಪಂಚಧಾ ಕಲ್ಪನಾ ವಿಕಲ್ಪಿತಾ . ಏವಂ ಪಂಚಧಾಕಲ್ಪನಾ

ನಿರ್ವಿಶೇಷಬ್ರಹ್ಮಣೋ ರಾಮಸ್ಯೇತ್ಯತ ಆಹ-ಕಲ್ಪಿತಸ್ಯೇತಿ . ಭಕ್ತಪಟಲಸ್ವಪದಾತ್ಮ್ಯಪಾಯತಂ

ಕಲ್ಪಿತಸ್ಯ ಶರೀರಸ್ಯೈವ ಸೇನಾಽಽದಿಕಲ್ಪನಾ, ಸ್ವಸ್ಯ ನಿರುಪಾಧಿಕತ್ವೇನ ನಿರ್ವಿಕಲ್ಪತ್ವಾತ್

.. ೧೦..

ಮಂತ್ರಜಪಯಂತ್ರಪೂಜಯೋಃ ರಾಮಪ್ರಸಾದಕರತ್ವಂ

ಬ್ರಹ್ಮಾದೀನಾಂ ವಾಚಕೋಽಯಂ ಮಂತ್ರೋಽನ್ವರ್ಥಾದಿಸಂಜ್ಞಿತಃ .
 ಜಪ್ತವ್ಯೋ ಮಂತ್ರಿಣಾ ನೈವಂ ವಿನಾ ದೇವಃ ಪ್ರಸೀದತಿ .. ೧೧..
 ಕ್ರಿಯಾಕರ್ಮೇಜ್ಯಾಕರ್ತೃಣಾಮರ್ಥಂ ಮಂತ್ರೋ ವದತ್ಯಥ .
 ಮನನಾತ್ ತ್ರಾಣನಾ(ತಾರಣಾ)ನ್ಮಂತ್ರಃ ಸರ್ವವಾಚ್ಯಸ್ಯ ವಾಚಕಃ .. ೧೨..
 ಸೋಽಭಯಸ್ಯಾಸ್ಯ ದೇವಸ್ಯ ವಿಗ್ರಹೋ ಯಂತ್ರಕಲ್ಪನಾ .
 ವಿನಾ ಯಂತ್ರೇಣ ಚೇತ್ ಪೂಜಾ ದೇವತಾ ನ ಪ್ರಸೀದತಿ .. ೧೩..
 ಇತ್ಥಂಭೂತರಾಮಪ್ರಸಾದಹೇತುಃ ಕಃ? ಇತ್ಯಾಶಂಕ್ಯ ತದ್ವಾಚಕೋ ಮಂತ್ರಃ
 ಷಡಕ್ಷರಾದಿಃ ತತ್ಪೂಜಾಪೀಠಂ ಚೇತ್ಯಾಹ- ಬ್ರಹ್ಮಾದೀನಾಮಿತಿ . ರಾಮಸ್ಯ
 ಸರ್ವದೇವಾತ್ಮಕತ್ವೇನ ರಾಮಾನ್ವರ್ಥಸಂಜ್ಞಿತೋ ಮಂತ್ರೋ ಬ್ರಹ್ಮಾದೀನಾಮಪಿ
 ವಾಚಕ ಏವ . ಯತೋ ಮಂತ್ರಾನುಷ್ಠಾನಂ ವಿನಾ ದೇವೋ ನ ಪ್ರಸೀದತಿ ಅತೋ
 ಮಂತ್ರಿಣಾ ಮಂತ್ರೈಕಶರಣೇನ ಅಯಂ ಮನುಃ ಜಪ್ತವ್ಯೋ ಭವತಿ .. ೧೧..
 ಮಂತ್ರಾರ್ಥಂ ವ್ಯುತ್ಪಾದಯತಿ-ಕ್ರಿಯೇತಿ . ಕ್ರಿಯಾ ವ್ಯಾಪಾರಃ, ದ್ವಿತೀಯಾಂತೋಪಾತ್ತಂ
 ಕರ್ಮ, ಇಜ್ಯಾ ಯಜ್ಞಃ, ಕರ್ತಾ ಯಜಮಾನಃ, ತೇಷಾಂ ಮಹಾತಾತ್ಪರ್ಯಂ ಯತ್ರ
 ಪರ್ಯವಸ್ಯತಿ ತಮೇತಮರ್ಥಂ ಅಯಂ ಮಂತ್ರೋ ವದತಿ ಮಂತ್ರಾರ್ಥಸ್ಯ
 ಪ್ರತ್ಯಗಭಿನ್ನಬ್ರಹ್ಮಣಿ ಪರ್ಯವಸಿತತ್ವಾತ್ . ಅಥ ಸರ್ವವಾಚ್ಯವಸ್ತುನೋ
 ರಾಮಚಂದ್ರಸ್ಯ ಯೋ ವಾಚಕೋ ಭವತಿ ಸ್ವಮನನಮಾತ್ರತೋ ಮಂತಾರಂ
 ಸ್ವಾತಿರಿಕ್ತಾಸ್ತಿತ್ವಭ್ರಮವಾರಿಧೇಃ ವಾರಣಾತ್ ಮಂತ್ರ ಇತಿ ವ್ಯುತ್ಪತ್ತಿಃ ಯುಜ್ಯತ
 ಇತ್ಯರ್ಥಃ .. ೧೨.. ಇತಶ್ಚ ದೇವತಾಪ್ರಸಾದಹೇತುಃ ದೇವಪೂಜಾ ಇತ್ಯಾಹ-ಸ
 ಇತಿ . ಶುದ್ಧಾದ್ವೈತತಯಾ ಅಭಯಸ್ಯಾಸ್ಯ ದೇವಸ್ಯ ಯೋ ವಿಗ್ರಹಃ ಸೋಽಯಂ
 ಯಂತ್ರಕಲ್ಪನಾರೂಪೋ ಭವತಿ . ಯಥಾ ಯಂತ್ರಪೂಜಯಾ ದೇವತಾ ಪ್ರಸೀದತಿ
 ತಥಾ ವಿಗ್ರಹಪೂಜಯಾ ನ ಪ್ರಸೀದತೀತ್ಯರ್ಥಃ .. ೧೩..
 ಇತಿ ಪ್ರಥಮೋಪನಿಷತ್ .

ದ್ವಿತೀಯೋಪನಿಷತ್

ರಾಮಬೀಜಸ್ಯ ಸರ್ವಾತ್ಮಕತ್ವಂ
 ಸ್ವಭೂರ್ಜ್ಯೋತಿರ್ಮಯೋಽನಂತರೂಪೀ ಸ್ವೇನೈವ ಭಾಸತೇ .
 ಜೀವತ್ವೇನ ಸಮೋ ಯಸ್ಯ ಸೃಷ್ಟಿಸ್ಥಿತಿಲಯಸ್ಯ ಚ .. ೧..
 ಕಾರಣತ್ವೇನ ಚಿಚ್ಚಕ್ತ್ಯಾ ರಜಃಸತ್ತ್ವತಮೋಗುಣೈಃ .
 ಯಥೈವ ವಟಬೀಜಸ್ಯಃ ಪ್ರಾಕೃತಶ್ಚ ಮಹಾನ್ ದ್ರುಮಃ .. ೨..
 ತಥೈವ ರಾಮಬೀಜಸ್ಥಂ ಜಗದೇತಚ್ಚರಾಚರಂ .
 ರೇಫಾರೂಪಾ ಮೂರ್ತಯಃ ಸ್ಯುಃ ಶಕ್ತಯಸ್ತಿಸ್ತ ಏವಂ ಚೇತಿ .. ೩..

ಸ್ವಸ್ಯ ಸ್ವಬೀಜಾತ್ಮನಾ ಸರ್ವಕಾರಣತ್ವಮಾಹ-ಸ್ವಭೂರಿತಿ . ಹೇತ್ವಂತರಂ ವಿನಾ ಸ್ವಯಮೇವ ಭವತೀತಿ ಸ್ವಭೂಃ ಜ್ಯೋತಿರ್ಮಯಃ ಪ್ರಕಾಶಮಾತ್ರತ್ವಾತ್ “ಪ್ರಕಾಶಃ ಪರ್ಯವಸ್ಯತಿ” ಇತಿ ಶ್ರುತೇಃ . ಅನಂತರೂಪೀ ಸ್ವಾಜ್ಞದೃಷ್ಟ್ಯಾ ಅನೇಕರೂಪೀ ಸರ್ವಾತ್ಮಕತ್ವಾತ್ . ಏವಂ ಸ್ವೇನೈವ ಭಾಸತೇ ಸ್ವಯಂಪ್ರಕಾಶತ್ವಾತ್ . ಯಸ್ಯ ಸೃಷ್ಟಿಸ್ಥಿತಿಪ್ರಳಯವತಃ ಸ್ವಾತಿರಿಕ್ತಪ್ರಪಂಚಸ್ಯ ಜೀವತ್ವೇನ ಕಾರ್ಯೋಪಾಧಿನಾ ಈಶ್ವರೋಪಾಧಿಕಾರಣತ್ವೇನ ಚಿಚ್ಚಕ್ತ್ಯಾ ಪ್ರತಿಜಾ ತದ್ಭಾಸ್ಯರಜಸ್ಸತ್ವತಮೋಗುಣೈರ್ವಾ ಸಮ ಇತ್ಯತ್ರ ಮಾನಂ ಓಮಿತಿ . ಓಂಕಾರಸ್ಯ ಅಭಿಧಾನಾಭಿಧೇಯರೂಪೇಣ ಸರ್ವಸಮತ್ವಾತ್ “ಸಮ ಏಭಿಃ ಸರ್ವೈಃ” ಇತಿ ಶ್ರುತೇಃ . ರಾಮರಹಸ್ಯೇ ವಟಬೀಜದೃಷ್ಟಾಂತಶ್ರುತಿಃ ವ್ಯಾಖ್ಯಾತಾ . ರಾಂ ಇತಿ ರಾಮಬೀಜೇ ರೇತಿ ವ್ಯಂಜನತೋ ಬ್ರಹ್ಮೇತ್ಯುಚ್ಯತೇ, ತದುಪರಿ ಶ್ರುಯಮಾಣಾಕಾರತೋ ವಿಷ್ಟುಃ, ಮಕಾರತಃ ಶಿವಃ ಇತಿ ರೇಫಾರೂಪಾಃ ತ್ರಿಮೂರ್ತಯಃ ಸ್ಯುಃ . ತತ್ರತ್ಯದೀರ್ಘಃ ಛಾಂದಸಃ . ಸರಸ್ವತೀಲಕ್ಷ್ಮೀಗೌರೀಭೇದೇನ ಕ್ರಿಯಾಜ್ಞಾನೇಚ್ಛಾಭೇದೇನ ವಾ ಶಕ್ತಯಃ ತಿಸ್ರ ಏವ ಚೇತಿ . ದ್ವಿತೀಯೋಪನಿಷತ್ಸಮಾಪ್ಯರ್ಥಶ್ಚ ಚಶಬ್ದಃ .. ೧-೩..
ಇತಿ ದ್ವಿತೀಯೋಪನಿಷತ್ .

ತೃತೀಯೋಪನಿಷತ್

ಸೀತಾರಾಮಯೋಃ ಮಂತ್ರಯಂತ್ರಾದಿಪೂಜ್ಯತ್ವಂ
ಸೀತಾರಾಮೌ ತನ್ಮಯಾವತ್ರ ಪೂಜ್ಯೌ ಜಾತಾನ್ಯಾಭ್ಯಾಂ ಭುವನಾನಿ ದ್ವಿಸಪ್ತ .
ಸ್ಥಿತಾನಿ ಚ ಪ್ರಹಿತಾನ್ಯೇವ ತೇಷು ತತೋ ರಾಮೋ ಮಾನವೋ ಮಾಯಯಾಽಧಾತ್
.. ೧..

ಜಗತ್ಪ್ರಾಣಾಯಾತ್ಮನೇಸ್ಮೈ ನಮಃ ಸ್ಯಾನ್ನಮಸ್ತೈಕ್ಯಂ ಪ್ರವದೇತ್ ಪ್ರಾಗ್ಗುಣೇನೇತಿ
..

ಭಗವತ್ಪ್ರಸಾದಹೇತುತಯಾ ಮಂತ್ರಾದಿರುಕ್ತಃ, ತತ್ರ ಪೂಜ್ಯೌ ಕೌ? ಇತ್ಯತ ಆಹ-
ಸೀತಾರಾಮಾವಿತಿ . ಆಭ್ಯಾಂ ಸೀತಾರಾಮಾಭ್ಯಾಂ ಚತುರ್ದಶಭುವನೋಪಲಕ್ಷಿತಾನಂತಕೋಟಿ
ಜಲಾಶಯಬುದ್ಧುದಾನೀವ ಮುಹುರ್ಮುಹುಃ ಜನ್ಮಸ್ಥಿತಿಭಂಗಕಲನಾಮನುಭವಂತಿ
. ಅತ್ರ ಯಂತ್ರೇ ತಾವೇವ ತನ್ಮಯೌ ಯಂತ್ರರೂಪಿಣೌ ಸೀತಾರಾಮೌ
ಪೂಜ್ಯಾವಿತ್ಯರ್ಥಃ . ತತೋ ಯೋ ರಾಮೋ ಮಾಯಯಾ ಮಾನವೋ
ಭೂತ್ವಾ ಸಮಸ್ತಂ ಜಗತ್ ಅಧಾತ್ ಅಪೋಷಯತ್ ಅಸ್ಮೈ ಜಗತ್ಪ್ರಾಣಾಯ
ಜಗದಾತ್ಮನೇ ನಮಃ ಸ್ಯಾತ್ ನಮೋಽಸ್ಮು ಅವಯೋಃ ಐಕ್ಯಮಸ್ತಿತ್ಯರ್ಥಃ . ಕುತೋ
ನಮಃಶಬ್ದಸ್ತೈಕ್ಯವಾಚೀತ್ಯತ ಆಹ-“ನಮಸ್ತು ಜೀವಪರಯೋರ್ವಾಚ್ಯಾರ್ಥತ್ಯಾಗಪೂರ್ವಕಂ
ಲಕ್ಷ್ಯಯೋಃ ಶುದ್ಧತ್ವೇನ ಐಕ್ಯಮೇವ ವದೇತ್ . ಕೇನ ಹೇತುನೇತ್ಯತ್ರ ಜೀವಪರಯೋಃ

ಪ್ರಾಗ್ಗುಣೇನ ಸಚ್ಚಿದಾನಂದರೂಪೇಣೇತ್ಯರ್ಥಃ . ಇತಿಶಬ್ದಸ್ತು ತೀಯೋಪನಿಷತ್ಸಮಾಪ್ತಾರ್ಥಃ

ಇತಿ ತೃತೀಯೋಪನಿಷತ್ .

ಚತುರ್ಥೋಪನಿಷತ್

ರಾಮಷಡಕ್ಷರಾರ್ಥಃ

ಜೀವವಾಚೇ ನಮೋ ನಾಮ ಚಾತ್ಮಾ ರಾಮೇತಿ ಗೀಯತೇ .

ತದಾತ್ಮಿಕಾ ಯಾ ಚತುರ್ಥಿ ತಥಾ ಚಾಯೇತಿ ಗೀಯತೇ .. ೧..

ಮಂತ್ರೋಽಯಂ ವಾಚಕೋ ರಾಮೋ ವಾಚ್ಯಃ ಸ್ಯಾದ್ಯೋಗ ಏತಯೋಃ .

ಫಲದಶ್ಚೈವ ಸರ್ವೇಷಾಂ ಸಾಧಕಾನಾಂ ನ ಸಂಶಯಃ .. ೨..

ಯಥಾ ನಾಮೀ ವಾಚಕೇನ ನಾಮೋ ಯೋಽಭಿಮುಖೋ ಭವೇತ್ .

ತಥಾ ಬೀಜಾತ್ಮಕೋ ಮಂತ್ರೋ ಮಂತ್ರಿಣೋಽಭಿಮುಖೋ ಭವೇತ್ .. ೩..

ಬೀಜಶಕ್ತಿಂ ನೃಸೇದ್ಧಕ್ಷವಾಮಯೋಃ ಸ್ತನಯೋರಪಿ .

ಕೀಲೋ ಮಧ್ಯೇ ವಿನಾ ಭಾವ್ಯಃ ಸ್ವವಾಂಛಾವಿನಿಯೋಗವಾನ್ .. ೪..

ಸರ್ವೇಷಾಮೇವ ಮಂತ್ರಾಣಾಮೇಷ ಸಾಧಾರಣಃ ಕ್ರಮಃ .

ಅತ್ರ ರಾಮೋಽನಂತರೂಪಸ್ತೇಜಸಾ ವಹ್ನಿನಾ ಸಮಃ .. ೫..

ಸ ತ್ವನುಷ್ಣಗುವಿಶ್ವಶ್ಚೇದಗ್ನೀಷೋಮಾತ್ಮಕಂ ಜಗತ್ .

ಉತ್ಪನ್ನಃ ಸೀತಯಾ ಭಾತಿ ಚಂದ್ರಶ್ಚಂದ್ರಿಕಯಾ ಯಥಾ .. ೬..

ಪ್ರಕೃತ್ಯಾ ಸಹಿತಃ ಶ್ಯಾಮಃ ಪೀತವಾಸಾ ಜಟಾಧರಃ .

ದ್ವಿಭುಜಃ ಕುಂಡಲೀ ರತ್ನಮಾಲೀ ಧೀರೋ ಧನುರ್ಧರಃ .. ೭..

ಪ್ರಸನ್ನವದನೋ ಜೇತಾ ಧೃಷ್ಟ್ಯಷ್ಟಕವಿಭೂಷಿತಃ .

ಪ್ರಕೃತ್ಯಾ ಪರಮೇಶ್ವರ್ಯಾ ಜಗದ್ಯೋನ್ಯಾಽಜ್ಞಿತಾಂಕಭೃತ್ .. ೮..

ಹೇಮಾಭಯಾ ದ್ವಿಭುಜಯಾ ಸರ್ವಾಲಂಕೃತಯಾ ಚಿತಾ .

ಶ್ಲಿಷ್ಠಃ ಕಮಲಧಾರಿಣ್ಯಾ ಪುಷ್ಪಃ ಕೋಸಲಜಾಽಽತ್ಮಜಃ .. ೯..

ದಕ್ಷಿಣೇ ಲಕ್ಷ್ಮಣೇನಾಥ ಸಧನುಷ್ಠಾಣಿನಾ ಪುನಃ .

ಹೇಮಾಭೇನಾನುಜೇನೈವ ತಥಾ ಕೋಣತ್ರಯಂ ಭವೇತ್ .. ೧೦..

ತಥೈವ ತಸ್ಯ ಮಂತ್ರಸ್ಯ ಯಶ್ಚಾಣುಶ್ಚ ಸ್ವಜೀಂತಯಾ .

ಏವಂ ತ್ರಿಕೋಣರೂಪಂ ಸ್ಯಾತ್ತಂ ದೇವಾ ಯೇ ಸಮಾಯಯುಃ .. ೧೧..

“ನಮಸ್ತ್ವೈಕೈಕಂ ಪ್ರವದೇತ್” ಇತ್ಯತ್ರ ತತ್ತ್ವಂಪದಲಕ್ಷ್ಯಯೋಃ ಐಕ್ಯಂ ಸೂತ್ರಿತಂ,

ಸೋಪಾಯಂ ತತ್ರಪಂಚನಾಯ ಚತುರ್ಥೋಪನಿಷದಾರಭ್ಯತೇ . ತತ್ರಾದೌ

ಶ್ರೀರಾಮಷಡಕ್ಷರಾರ್ಥಕಥನೇನ ಪ್ರತ್ಯಕ್ಷರೈಕೈಕಂ ಪ್ರಕಟಯತಿ-ಜೀವೇತಿ . ಅಸ್ಯಾರ್ಥಃ

ರಾಮರಹಸ್ಯೇ ಪ್ರಪಂಚಿತಃ .. ೧.. ಏವಂ ಪ್ರತ್ಯಕ್ಷರೈಕ್ಯಮುಕ್ತಾ ಮಂತ್ರಾರ್ಥಯೋಃ
 ಏಕತ್ವಾನುಸಂಧಾನಂ ಪ್ರತ್ಯಗ್ಮಹ್ಯಾವಗತ್ಯುಪಾಯ ಇತ್ಯಾಹ-ಮಂತ್ರ ಇತಿ .. ೨..
 ಮಂತ್ರೋ ಮಂತ್ರೈಭಿಮುಖೋ ಭವೇತ್ ಇತಿ ಸದೃಷ್ಟಾಂತಮಾಹ-ಯಥೇತಿ .. ೩..
 ಮಂತ್ರಾನುಷ್ಠಾನಸ್ಯ ದೇವತಾಽಽಭಿಮುಖ್ಯಹೇತುತಯಾ ಬೀಜಾದಿತನ್ವಾಸಸ್ಥಲಂ
 ಚ ಸರ್ವಮಂತ್ರಸಾಧಾರಣತಯಾಽಽಹ-ಬೀಜೇತಿ .. ೪.. ರಾಮಸ್ಯ ಮಂತ್ರಾಸನತ್ವಂ
 ತತ್ರಾವಿರ್ಭವಂ ಚಾಹ-ಅತ್ರೇತಿ . ಅತ್ರ ಮಂತ್ರೇ ತೇಜಸಾ ವಹ್ನಿನಾ ಸಮಃ .. ೫.. ಸ ತು
 ಸ ಏವ ಅನುಷ್ಠಗುಃ ಚಂದ್ರಸಮಃ ಸ್ವಾಭಕ್ತಭಕ್ತಾಪೇಕ್ಷಯಾ ಉಷ್ಣಾನುಷ್ಣದ್ಯುತಿತ್ವೇ
 ಅನುಷ್ಠಗುರಿತಿ ವಕ್ತವ್ಯೇ ವಿಸರ್ಗಲೋಪಶ್ಚಾಂದಸಃ . “ಹರಿರೇವ ಜಗತ್
 ಜಗದೇವ ಹರಿಃ ಹರಿತೋ ಜಗತೋ ನ ಹಿ ಭಿನ್ನತನುಃ” ಇತಿ ಸ್ಮೃತ್ಯನುರೋಧೇನ
 ವಿರಾಡ್ಭಾವಮೇತ್ಯ ವಿಶ್ವರೂಪಶ್ಚೇತ್ ಇದಂ ಜಗತ್ ಅಗ್ನೀಷೋಮಾತ್ಮಕಂ ಭವತಿ .
 ತತ್ರ ಪ್ರಾಣ್ಯದೃಷ್ಟವಶಾತ್ ಜಗತಿ ಸೀತಯಾ ಸಹ ಉತ್ಪನ್ನವತ್ ಭಾತೀತ್ಯಾಹ-ಉತ್ಪನ್ನ
 ಇತಿ .. ೬-೭.. ದೃಷ್ಟ್ಯಷ್ಟಕವಿಭೂಷಿತಃ ದೃಷ್ಟ್ಯಾ ದೃಷ್ಟಮಂತ್ರಿಭಿಃ ಪರಿವೃತ ಇತ್ಯರ್ಥಃ
 . ಪಾರ್ಶ್ವದ್ವಯಸ್ಥಿತಸೀತಾಲಕ್ಷ್ಮಣಾಭ್ಯಾಂ ಸ್ಥಿತಂ ತ್ರಿಕೋಣವತ್ ಭಾಂತಂ ದೇವಾಃ
 ಸ್ತುವಂತೀತ್ಯಾಹ-ಪ್ರಕೃತ್ಯೇತಿ .. ೮-೧೦.. ಯಥಾ ರಾಮಲಕ್ಷ್ಮಣಸೀತಾಸ್ತ್ರಿಕೋಣವತ್
 ಸ್ಥಿತಾಃ ತಥೈವ ತಸ್ಯ ರಾಮಮಂತ್ರಸ್ಯ ಪಾರ್ಶ್ವದ್ವಯೇ ಸ್ವಾಪೇಕ್ಷಯಾ ಲಕ್ಷ್ಮಣಸ್ಯ
 ಕನೀಯಸ್ತೇನ ಅಣುತ್ತಂ “ಏಷೋಽಣುರಾತ್ಮಾ” ಇತಿ ಶ್ರುತೇಃ . ಯಶ್ಚ ರಾಮಮನುಃ
 ಅಣುಶ್ಚ ಲಕ್ಷ್ಮಣಮನುಃ ಸ್ವಂ ಸ್ವಕೀಯಸೀತಾಮನುಃ ಸರ್ವೇ ಜೀಂತಯಾ
 ಚತುರ್ಥ್ಯಂತೇನ ಯುತಾಃ ಏವಂ ಮಂತ್ರರೂಪೇಣಾಪಿ .. ೧೧-೧೪..

ದೇವಕೃತರಾಮಸ್ತುತಿಃ

ಸ್ತುತಿಂ ಚಕುಶ್ಚ ಜಗತಃ ಪತಿಂ ಕಲ್ಪತರೌ ಸ್ಥಿತಂ .

ಕಾಮರೂಪಾಯ ರಾಮಾಯ ನಮೋ ಮಾಯಾಮಯಾಯ ಚ .. ೧೨..

ನಮೋ ವೇದಾದಿರೂಪಾಯ ಓಂಕಾರಾಯ ನಮೋ ನಮಃ .

ರಮಾಧರಾಯ ರಾಮಾಯ ಶ್ರೀರಾಮಾಯಾತ್ಮಮೂರ್ತಯೇ .. ೧೩..

ಜಾನಕೀದೇಹಭೂಷಾಯ ರಕ್ಷೋಘ್ನಾಯ ಶುಭಾಂಗಿನೇ .

ಭದ್ರಾಯ ರಘುವೀರಾಯ ದಶಾನ್ಯಾಂತಕರೂಪಿಣೇ .. ೧೪..

ರಾಮಭದ್ರ ಮಹೇಷ್ವಾಸ ರಘುವೀರ ನೃಪೋತ್ತಮ .

ಭೋ ದಶಾನ್ಯಾಂತಕಾನ್ಮಾಕಂ ರಕ್ಷಾಂ ದೇಹಿ ಶ್ರಿಯಂ ಚ ತೇ .. ೧೫..

ತ್ವಮೀಶ್ವರ್ಯಾ ದಾಪಯಾಥ ಸಂಪ್ರತ್ಯಾಶ್ಚರಿಮಾರಣಂ .

ಕುರ್ವಿತಿ ಸ್ತುತ್ಯ ದೇವಾದ್ಯಾಃ ತೇನ ಸಾರ್ಧಂ ಸುಖಂ ಸ್ಥಿತಾಃ .. ೧೬..

ರಕ್ಷಾಂ ದೇಹಿ ಶ್ರಿಯಂ ಚ ತೇ ಉಭೇ ಅಪಿ ದೇಹೀತ್ಯರ್ಥಃ .. ೧೫.. ತ್ವಂ ಈಶ್ವರ್ಯಾ

ಸೀತಯಾ ಶ್ರಿಯಂ ದಾಪಯ . ಆಶು ಝಟಿತಿ ನಃ ಶತ್ರುಮಾರಣಂ ಕುರು .. ೧೬..

ಋಷಿಕೃತರಾಮಸ್ತುತಿಃ

ಸ್ತುವಂತ್ಯೇವಂ ಹಿ ಋಷಯಸ್ತದಾ ರಾವಣ ಆಸುರಃ .
 ರಾಮಪತ್ನೀಂ ವನಸ್ಥಾಂ ಯಃ ಸ್ವನಿವೃತ್ಯರ್ಥಮಾದದೇ .. ೧೭..
 ಸ ರಾವಣ ಇತಿ ಖ್ಯಾತೋ ಯದ್ವಾ ರಾವಾಚ್ಚ ರಾವಣಃ .
 ತದ್ವ್ಯಾಜೇನೇಕ್ಷಿತುಂ ಸೀತಾಂ ರಾಮೋ ಲಕ್ಷ್ಮಣ ಏವ ಚ .. ೧೮..
 ವಿಚೇರತುಸ್ತದಾ ಭೂಮೌ ದೇವೀಂ ಸಂದೃಶ್ಯ ಚಾಸುರಂ .
 ಹತ್ವಾ ಕಬಂಧಂ ಶಬರೀಂ ಗತ್ವಾ ತಸ್ಯಾಜ್ಞಯಾ ತಯಾ .. ೧೯..
 ಪೂಜಿತೋ ವಾಯುಪುತ್ರೇಣ ಭಕ್ತೇನ ಚ ಕಪೀಶ್ವರಂ .
 ಆಹೂಯ ಶಂಸತಾಂ ಸರ್ವಮಾದ್ಯಂತಂ ರಾಮಲಕ್ಷ್ಮಣೌ .. ೨೦..
 ಸ ತು ರಾಮೇ ಶಂಕಿತಃ ಸನ್ ಪ್ರತ್ಯಯಾರ್ಥಂ ಚ ದುಂದುಭೇಃ .
 ವಿಗ್ರಹಂ ದರ್ಶಯಾಮಾಸ ಯೋ ರಾಮಸ್ತಮಚಿಕ್ಷಿಪತ್ .. ೨೧..
 ಸಪ್ತಸಾಲಾನ್ ವಿಭಿದ್ಯಾಶು ಮೋದತೇ ರಾಘವಸ್ತದಾ .
 ತೇನ ಹೃಷ್ಟಃ ಕಪೀಂದ್ರೋಽಸೌ ಸರಾಮಸ್ತಸ್ಯ ಪತ್ತನಂ .. ೨೨..
 ಜಗಾಮಾಗರ್ಜದನುಜೋ ವಾಲಿನೋ ವೇಗತೋ ಗೃಹಾತ್ .
 ತದಾ ವಾಲೀ ನಿರ್ಜಗಾಮ ತಂ ವಾಲಿನಮಥಾಹವೇ .. ೨೩..
 ನಿಹತ್ಯ ರಾಘವೋ ರಾಜ್ಯೇ ಸುಗ್ರೀವಂ ಸ್ಥಾಪಯೇತ್ತತಃ .
 ಹರೀನಾಹೂಯ ಸುಗ್ರೀವಸ್ತ್ವಾಹ ಚಾಶಾವಿದೋಽಧುನಾ .. ೨೪..
 ಆದಾಯ ಮೈಥಿಲೀಮಧ್ಯ ದದತಾಶ್ವಾಶು ಗಚ್ಛತ .
 ತತಸ್ತತಾರ ಹನುಮಾನಬ್ಧಿಂ ಲಂಕಾಂ ಸಮಾಯಯೌ .. ೨೫..
 ಸೀತಾಂ ದೃಷ್ಟ್ವಾಽಸುರಾನ್ ಹತ್ವಾ ಪುರಂ ದಗ್ಧ್ವಾ ತಥಾ ಸ್ವಯಂ .
 ಆಗತ್ಯ ರಾಮೇಣ ಸಹ ನ್ಯವೇದಯತ ತತ್ತ್ವತಃ .. ೨೬..
 ತದಾ ರಾಮಃ ಕ್ರೋಧರೂಪೀ ತಾನಾಹೂಯಾಥ ವಾನರಾನ್ .
 ತೈಃ ಸಾರ್ಥಮಾದಾಯಾಸ್ತ್ರಾಣಿ ಪುರೀಂ ಲಂಕಾಂ ಸಮಾಯಯೌ .. ೨೭..
 ತಾಂ ದೃಷ್ಟ್ವಾ ತದಧೀಶೇನ ಸಾರ್ಥಂ ಯುದ್ಧಮಕಾರಯತ್ .
 ಘಟಶ್ಶೋತ್ರಸಹಸ್ರಾಕ್ಷಜಿದ್ಧ್ಯಾಂ ಯುಕ್ತಂ ತಮಾಹವೇ .. ೨೮..
 ಹತ್ವಾ ವಿಭೀಷಣಂ ತತ್ರ ಸ್ಥಾಪ್ಯಾಥ ಜನಕಾತ್ಮಜಾಂ .
 ಆದಾಯಾಂಕಸ್ಥಿತಾಂ ಕೃತ್ವಾ ಸ್ವಪುರಂ ತೈರ್ಜಗಾಮ ಸಃ .. ೨೯..
 ಯಥಾ ದೇವಾಃ ಸ್ತುತ್ವಾ ತತ್ರಸಾದತಃ ಸ್ವಾರಾಜ್ಯಂ ಯಯುಃ ತಥಾ ಋಷಯೋಽಪಿ
 ತತ್ರಸಾದಲಬ್ಧದಿವ್ಯಜ್ಞಾನೇನ ಭಾವಿಚರ್ಯಾಂ ಭೂತರೂಪಾಂ ವಾ ಪ್ರಪಂಚಯಂತಃ
 ಸ್ತುವಂತೀತ್ಯಾಹ-ಸ್ತುವಂತೀತಿ . ನಿವೃತ್ತಿಃ ಸುಖಂ ವೈಕುಂಠಪಾರ್ಷದತ್ವಪ್ರಭವಂ
 ತದರ್ಥಮಾದದೇ ಇತ್ಯರ್ಥಃ .. ೧೭.. ಲೋಕಾನ್ ರಾವಯತಿ ಪೀಡಯತಿ

ಕೈಲಾಸಪರ್ವತಾಕ್ರಾಂತೋ ಮಹಾರವಂ ಕರೋತೀತಿ ವಾ ರಾವಣಃ .
ಮತ್ಪಾರ್ಷದಪ್ರವರಸ್ಯ ಬ್ರಾಹ್ಮಣಶಾಪಪ್ರಭವರಾಕ್ಷಸತ್ವಮೋಚನಂ ಕೃತ್ವಾ ಅಯಂ
ಸ್ವಪದೇ ಸ್ಥಾಪಯಿತವ್ಯ ಇತಿ ತದ್ವ್ಯಾಜೇನ .. ೧೮.. ದೇವೀಂ ಸಂದೃಶ್ಯ ಅನ್ವಿಷ್ಯ ..
೧೯-೨೯..

ಪಟ್ಟಾಭಿಷಿಕ್ತರಾಮಚಂದ್ರವಿಭೂತಿಃ

ತತಃ ಸಿಂಹಾಸನಸ್ಥಃ ಸನ್ ದ್ವಿಭುಜೋ ರಘುನಂದನಃ .

ಧನುರ್ಧರಃ ಪ್ರಸನ್ನಾತ್ಮಾ ಸರ್ವಾಭರಣಭೂಷಿತಃ .. ೩೦..

ಮುದ್ರಾಂ ಜ್ಞಾನಮಯೀಂ ಯಾಮ್ಯೇ ವಾಮೇ ತೇಜಃ ಪ್ರಕಾಶಿನೀಂ .

ಧೃತ್ವಾ ವ್ಯಾಖ್ಯಾನನಿರತಶ್ಚಿನ್ಮಯಃ ಪರಮೇಶ್ವರಃ .. ೩೧..

ಉದಗ್ಧಕ್ಷಿಣಯೋಃ ಸ್ವಸ್ಯ ಶತ್ರುಘ್ನಭರತೌ ತತಃ .

ಹನೂಮಂತಂ ಚ ಶ್ರೋತಾರಮಗ್ರತಃ ಸ್ಯಾತ್ತಿ ಕೋಣಗಂ .. ೩೨..

ಭರತಾಧಸ್ತು ಸುಗ್ರೀವಂ ಶತ್ರುಘ್ನಾಧೋ ವಿಭೀಷಣಂ .

ಪಶ್ಚಿಮೇ ಲಕ್ಷ್ಮಣಂ ತಸ್ಯ ಧೃತಚ್ಛತ್ರಂ ಸಚಾಮರಂ .. ೩೩..

ತದಧಸ್ತೌ ತಾಲವೃಂತಕರೌ ತ್ಯಶ್ರಂ ಪುನರ್ಭವೇತ್ .

ಏವಂ ಷಟ್ಕೋಣಮಾದೌ ಸ್ವದೀರ್ಘಾಂಗೈರೇಷ ಸಂಯುತಃ .. ೩೪..

ದ್ವಿತೀಯಂ ವಾಸುದೇವಾದ್ಯೈರಾಗ್ನೇಯಾದಿಷು ಸಂಯುತಃ .

ತೃತೀಯಂ ವಾಯುಸೂನುಂ ಚ ಸುಗ್ರೀವಂ ಭರತಂ ತಥಾ .. ೩೫..

ವಿಭೀಷಣಂ ಲಕ್ಷ್ಮಣಂ ಚ ಅಂಗದಂ ಚಾರಿಮರ್ದನಂ .

ಜಾಂಬವಂತಂ ಚ ತ್ರೈಯುಕ್ತಸ್ತತೋ ದೃಷ್ಟಿರ್ಜಯಂತಕಃ .. ೩೬..

ವಿಜಯಶ್ಚ ಸುರಾಷ್ಟ್ರಶ್ಚ ರಾಷ್ಟ್ರವರ್ಧನ ಏವ ಚ .

ಅಶೋಕೋ ಧರ್ಮಪಾಲಶ್ಚ ಸುಮಂತ್ರಶ್ಚೈ ಭಿರಾವೃತಃ .. ೩೭..

ತತಃ ಸಹಸ್ರದೃಗ್ವಿಕ್ಷಿರ್ಧರ್ಮಕ್ಷೋರ ವರುಣೋಽನಿಲಃ .

ಇಂದ್ರೀಶಧಾತ್ರನಂತಾಶ್ಚ ದಶಭಿಶ್ಚೈ ಭಿರಾವೃತಃ .. ೩೮..

ಬಹಿಸ್ತದಾಯುಧೈಃ ಪೂಜ್ಯೋ ನೀಲಾದಿಭಿರಲಂಕೃತಃ .

ವಸಿಷ್ಠವಾಮದೇವಾದಿಮುನಿಭಿಃ ಸಮುಪಾಸಿತಃ .. ೩೯..

ಪಟ್ಟಾಭಿಷಿಕ್ತರಾಮಚಂದ್ರವಿಭೂತಿಂ ವಕ್ಷ್ಯಮಾಣಯಂತ್ರದಶಾವರಣರೂಪಿಣೀಂ

ಪ್ರಪಂಚಯತಿ-ತತ ಇತಿ .. ೩೦-೩೩.. ಶತ್ರುಘ್ನಭರತಪವನಜಾ ಆದ್ಯತ್ರಿಕೋಣರೂಪಾಃ

ಸುಗ್ರೀವವಿಭೀಷಣಲಕ್ಷ್ಮಣಾಸ್ತು ದ್ವಿತೀಯತ್ರಿಕೋಣರೂಪಾಃ . ಶತ್ರುಘ್ನಭರತಪವನಜಸುಗ್ರೀವ

ಸಾಂಗಂ ಸಾವರಣಂ ಸಪರಿವಾರಂ ಸಸೀತಂ ರಾಮಚಂದ್ರಂ ಭಾವಯೇತ್ .

ಕಥಮಸೌ ಭಾವನೀಯ ಇತ್ಯತ್ರ ಸ್ವಯಂ ಷಟ್ಕೋಣಮಧ್ಯಾಸನೋ ಭೂತ್ವಾ

ಸೀತಾಭರತಶತ್ರುಘ್ನಹನೂಮತ್ಸುಗ್ರೀವವಿಭೀಷಣಲಕ್ಷ್ಮಣೈಃ ಪರಿವೃತೋ ವಿಜಯತ

ಇತಿ ಧ್ಯೇಯೋ ಭವತಿ . ಷಟ್ಕೋಣೇಷು ದೀರ್ಘಾಂಗೈರೇಷ ಸಂಯುತಃ
 ಇತ್ಯತ್ರ ಹೃದಯಾದ್ಯಂಗದೇವತಾಭಿರಾವೃತೋ ಧ್ಯೇಯಃ .. ೩೪.. ದ್ವಿತೀಯಂ
 ವಾಸುದೇವಾದ್ಯೈಃ ಇತ್ಯತ್ರ ವಾಸುದೇವಸಂಕರ್ಷಣಪ್ರದ್ಯುಮ್ನಾನಿರುದ್ಭೈಃ ಆವೃತೋ
 ಭವತಿ . ತೃತೀಯಂ ವಾಯುಸೂನುಂ ಚ ಇತ್ಯತ್ರ ವಾಯುಸೂನ್ವಾದಿಜಾಂಬವದಂತೈಃ
 ಪರಿವೃತೋ ಭವತಿ .. ೩೫.. ಚತುರ್ಥಾವರಣೇ ಧೃಷ್ಟ್ವಾದಿಸುಮಂತ್ರಾಂತೈಃ ಆವೃತೋ
 ಭವತಿ .. ೩೬-೩೭.. ಪಂಚಮಷಷ್ಠಯೋಃ ಇಂದ್ರಾದಿಭಿಃ ತದಾಯುದೈಶ್ಚ ಆವೃತೋ
 ಭವತಿ .. ೩೮-೩೯..

ಯಂತ್ರಲೇಖನಪ್ರಕಾರಃ

ಏವಮುದ್ದೇಶತಃ ಪ್ರೋಕ್ತಂ ನಿರ್ದೇಶಸ್ತಸ್ಯ ಚಾಧುನಾ .
 ತ್ರಿರೇಖಾಪುಟಮಾಲಿಖ್ಯ ಮಧ್ಯೇ ತಾರದ್ವಯಂ ಲಿಖೇತ್ .. ೪೦..
 ತನ್ಮಧ್ಯೇ ಬೀಜಮಾಲಿಖ್ಯ ತದಧಃ ಸಾಧ್ಯಮಾಲಿಖೇತ್ .
 ದ್ವಿತೀಯಾಂತಂ ಚ ತಸ್ಯೋರ್ಧ್ವಂ ಷಷ್ಠಾಂತಂ ಸಾಧಕಂ ತಥಾ .. ೪೧..
 ಕುರು ದ್ವಯಂ ಚ ತತ್ಪಾರ್ಶ್ವೇ ಲಿಖೇದ್ವಿಜಾಂತರೇ ರಮಾಂ .
 ತತ್ ಸರ್ವಂ ಪ್ರಣವಾಭ್ಯಾಂ ಚ ವೇಷ್ಠಯೇಚ್ಛುದ್ಧಬುದ್ಧಿಮಾನ್ .. ೪೨..
 ದೀರ್ಘಭಾಜೀ ಷಡಶ್ರೇಷು ಲಿಖೇದ್ವಿಜಂ ಹೃದಾದಿಭಿಃ .
 ಕೋಣಪಾರ್ಶ್ವೇ ರಮಾಮಾಯೇ ತದಗ್ರೇನಂಗಮಾಲಿಖೇತ್ .. ೪೩..
 ಕ್ರೋಧಂ ಕೋಣಾಗ್ರಾಂತರೇಷು ಲಿಖ್ಯ ಮಂತ್ರೈಭಿಶೋ ಗಿರಂ .
 ವೃತ್ತತ್ರಯಂ ಸಾಷ್ಟಪತ್ರಂ ಸರೋಜೇ ವಿಲಿಖೇತ್ ಸ್ವರಾನ್ .. ೪೪..
 ಕೇಸರೇ ಚಾಷ್ಟಪತ್ರೇ ಚ ವರ್ಗಾಷ್ಟಕಮಥಾಲಿಖೇತ್ .
 ತೇಷು ಮಾಲಾಮನೋರ್ವರ್ಣಾನ್ ವಿಲಿಖೇದೂರ್ಮಿಸಂಖ್ಯಯಾ .. ೪೫..
 ಅಂತೇ ಪಂಚಾಕ್ಷರಾಣ್ಯೇವಂ ಪುನರಷ್ಟದಲಂ ಲಿಖೇತ್ .
 ತೇಷು ನಾರಾಯಣಾಷ್ಟಾಕ್ಷರಾನ್ ಲಿಖ್ಯ ತತ್ಕೇಸರೇ ರಮಾಂ .. ೪೬..
 ತದ್ಬಹಿರ್ದ್ವಾದಶದಲಂ ವಿಲಿಖೇದ್ವಾದಶಾಕ್ಷರಂ .
 ಅಥೋನ್ನಮೋ ಭಗವತೇ ವಾಸುದೇವಾಯ ಇತ್ಯಯಂ .. ೪೭..
 ಆದಿಕ್ಷಾಂತಾನ್ ಕೇಸರೇಷು ವೃತ್ತಾಕಾರೇಣ ಸಂಲಿಖೇತ್ .
 ತದ್ಬಹಿಃ ಷೋಡಶದಲಂ ಲಿಖ್ಯ ತತ್ಕೇಸರೇ ಹ್ರಿಯಂ .. ೪೮..
 ವರ್ಮಾಸ್ತ್ರನತಿಸಂಯುಕ್ತಂ ದಲೇಷು ದ್ವಾದಶಾಕ್ಷರಂ .
 ತತ್ಸಂಧಿಷ್ಟಿರಜಾದೀನಾಂ ಮಂತ್ರಾನ್ ಮಂತ್ರೀ ಸಮಾಲಿಖೇತ್ .. ೪೯..
 ಹ್ರಂ ಸ್ರಂ ಭ್ರಂ ವ್ರಂ ಲ್ರಂ ಅಂ ಶ್ರಂ ಜ್ರಂ (ಚ)ಲಿಖೇತ್ ಸಮ್ಯಕ್ತತೋ ಬಹಿಃ .
 ದ್ವಾತ್ರಿಂಶಾರಂ ಮಹಾಪದ್ಮಂ ನಾದಬಿಂದುಸಮಾಯುತಂ .. ೫೦..
 ವಿಲಿಖೇನ್ಮಂತ್ರರಾಜಾರ್ಣಾನ್ ತೇಷು ಪತ್ರೇಷು ಯತ್ನತಃ .

ಧ್ಯಾಯೇದಷ್ಟವಸೂನೇಕಾದಶರುದ್ರಾಂಶ್ಚ ತತ್ರ ವೈ .. ೫೧..
 ದ್ವಾದಶೇನಾಂಶ್ಚ ಧಾತಾರಂ ವಷಟ್ಕಾರಂ ಚ ತದ್ಭುಜಿಃ .
 ಭೂಗೃಹಂ ವಜ್ರಶೂಲಾಡ್ಯಂ ರೇಖಾತ್ರಯಸಮನ್ವಿತಂ .. ೫೨..
 ದ್ವಾರೋಪೇತಂ ಚ ರಾಶ್ಯಾದಿಭೂಷಿತಂ ಫಣಿಸಂಯುತಂ .
 ಅನಂತೋ ವಾಸುಕಿಶ್ಚೈವ ತಕ್ಷಃ ಕಾರ್ಕೋಟಪದ್ಮಕಃ (ಕೌ) .. ೫೩..
 ಮಹಾಪದ್ಮಶ್ಚ ಶಂಖಶ್ಚ ಗುಲಿಕೋಽಷ್ಟೌ ಪ್ರಕೀರ್ತಿತಾಃ .
 ಏವಂ ಮಂಡಲಮಾಲಿಖ್ಯ ತಸ್ಯ ದಿಕ್ಷು ವಿದಿಕ್ಷು ಚ .. ೫೪..
 ನಾರಸಿಂಹಂ ಚ ವಾರಾಹಂ ಲಿಖೇನ್ಮಂತ್ರದ್ವಯಂ ತಥಾ .
 ಕೂಟೋ ರೇಫಾನುಗ್ರಹೇಂದುನಾದಶಕ್ತ್ಯಾದಿಭಿಯುತಃ .. ೫೫..
 ಯೋ ನೃಸಿಂಹಃ ಸಮಾಖ್ಯಾತೋ ಗ್ರಹಮಾರಣಕರ್ಮಣಿ .
 ಅಂತ್ಯಾರ್ಘೀಶವಿಯದ್ವಿಂದುನಾದೈರ್ಬೀಜಂ ಚ ಸೌಕರಂ .. ೫೬..
 ಹುಂಕಾರಂ ಚಾತ್ರ ರಾಮಸ್ಯ
 ಅನುಕ್ತಾತ್ಮಾದ್ಯಾವರಣಚತುಷ್ಟಯಮತ್ಯೈವಾಂತರ್ಭೂಯತೇ . ಏವಮಹರಹಃ
 ಸ್ವಾವರಣದೇವತಾತತ್ಪರಿವಾರೈಃ ಉಪಾಸ್ಯಮಾನೋ ವಿಜಯತ ಇತ್ಯಾದಾವೃದ್ಧೇಶತಃ
 ಪ್ರೋಕ್ತಂ . ಅಧುನಾ ತು ಯಂತ್ರಸ್ವರೂಪಂ ನಿರ್ದಿಶತಿ-ನಿರ್ದೇಶಸ್ತಸ್ಯ ಚಾಧುನೇತಿ .
 ಯಂತ್ರಲೇಖನಪ್ರಕಾರಮಾಹ-ತ್ರಿರೇಖೇತಿ .. ೪೦-೪೧.. ತತ್ಸರ್ವಂ ಪ್ರಣವಾಭ್ಯಾಂ
 ಚ ವೇಷ್ಟಯೇಚ್ಛುಧ್ವಬುದ್ಧಿಮಾನ್ ಇತ್ಯತ್ರ ನ ಹಿ ಪ್ರಣವಚತುಷ್ಟಯಂ
 ಲೇಖನೀಯಂ, ಮಧ್ಯೇ ಸಮ್ನುಖೋನ್ಮುಖಾಮ್ಯಾಂ ತಾರದ್ವಯಂ ಲಿಖೇದಿತಿ
 ಯದುಕ್ತಂ ತದೇವ ಅತ್ರ ಪರಾಮೃಶ್ಯತೇ .. ೪೨.. ಲಿಖೇದ್ವೀಜಂ ಹೃದಾದಿಭಿಃ
 ರಾಂ ನಮಃ ಇತ್ಯಾದಿ .. ೪೩.. ಗಿರಂ ಐಂ ಇತಿ .. ೪೪.. ನ ಹಿ “ವೃತ್ತತ್ರಯಂ
 ಸಾಷ್ಟಪತ್ರಂ” “ಪುನರಷ್ಟದಳಂ ಲಿಖೇತ್” ಇತ್ಯತ್ರ ಅಷ್ಟದಳತ್ರಯಂ ಭವತಿ,
 ಅಷ್ಟದಲದ್ವಯಸ್ಯೈವ ವಿನಿಯುಕ್ತತ್ವಾತ್ . ದ್ವಿತೀಯಾಷ್ಟದಳೇಷು ತೇಷು .. ೪೫-
 ೪೮.. ಇರಜಾದೀನಾಂ ಹನೂಮದಾದೀನಾಂ .. ೪೯.. ನಾದಬಿಂದುಸಮಾಯುತಂ
 ಇತ್ಯತ್ರ ಮಂತ್ರರಾಜಃ ಪ್ರತಿವರ್ಣ ಊಂ ಗ್ರಾಂ ಇತಿ ದೀರ್ಘಬಿಂದುಸಮಾಯುತೋ
 ಯಥಾ ಭವತಿ ತಥಾ ದ್ವಾತ್ರಿಂಶದ್ದಳೇಷು ಮಂತ್ರರಾಜಾರ್ಣಾವ್ ವಿಲಿಖೇದಿತ್ಯರ್ಥಃ
 .. ೫೦.. ತತ್ಕೇಸರೇಷು ಲಿಖಿತ್ವಾ ಧ್ಯಾಯೇತ್ .. ೫೧.. ದ್ವಾದಶೇನಾಂಶ್ಚ
 ದ್ವಾದಶಾದಿತ್ಯಾನ್ . ವಸುರುದ್ರಾದಿತ್ಯನಾಮಾನ್ಯಾವರಣಪೂಜಾಪ್ರಕರಣೇ
 ಪ್ರಕಾಶ್ಯಂತೇ . ವಜ್ರಶೂಲಾಡ್ಯಂ ವಜ್ರಾದಿಶೂಲಾಂತಾಷ್ಟದಿಕ್ಪಾಲಕಾಯುಧಾಡ್ಯಂ .
 ಯದ್ವಾ-ಪ್ರತಿದ್ವಾರಂ ವಜ್ರಶೂಲಾಭ್ಯಾಂ ಆಡ್ಯಮಿತಿ .. ೫೨-೫೪.. ಕೂಟಃ ಕ್ಷಕಾರಃ
 ರೇಫಶ್ಚ ಅನುಗ್ರಹಃ ಔಂಕಾರಶ್ಚ ಇಂದುಃ ಮಕಾರಶ್ಚ ನಾದಶಕ್ತಿಃ ಯಕಾರಶ್ಚ,
 ಆದಿಶಬ್ದೇನ ಬಿಂದುಗೃಹ್ಯತೇ, ಏತದ್ವಿಶಿಷ್ಟಂ ಕ್ಷೌರ್ಭ್ಯಂ ಇತಿ ನಿಷ್ಪನ್ನಂ .. ೫೫..
 ಅಂತ್ಯಾರ್ಘೀಶೋ ವರಾಹಃ ತಸ್ಯ ವಾಚಕೋ ವಿಯತ್ ಹಕಾರಃ ಬಿಂದುನಾದಾಭ್ಯಾಂ

ಬಿಂದೂಕಾರಾಭ್ಯಾಂ ಯುಕ್ತಶ್ಚೇತ್ ಹುಮಿತಿ ಸೌಕರಬೀಜಂ ಭವತಿ . ವರಾಹಸ್ಯ
ಅಂತ್ಯಾರ್ಥೀಶತ್ವಂ ಕಥಮಿತ್ಯತ್ರ ಗುರುಭಾರತೋಽನ್ವವಿಕ್ರಿಯಾಮಾಪನ್ನಾರ್ಥೀಣೀ
ವಸುಮತೀ ವರಾಹರೂಪೇಣ ತಾಮುಧ್ಧ್ರ್ಯೋದ್ವಾಹಂ ಕೃತವಾನ್ ಇತ್ಯಂತ್ಯಾರ್ಥೀಶೋ
ಭೂವರಾಹ ಇತ್ಯರ್ಥಃ . ತಸ್ಯ ಬೀಜಂ ಹುಂ ಇತಿ . ಶಿಷ್ಯಂ ರಾಮರಹಸ್ಯೋಪನಿಷತ್ಪ್ರೋಕ್ತದಶಾವ
ವ್ಯಾಖ್ಯಾತಂ ಸ್ಯಾತ್ . ಅನಯೋರೇಕರೂಪತ್ವಾತ್ ನ ವಿಶೇಷೋಽಸ್ತೀತ್ಯರ್ಥಃ .. ೫೬..
ಮಾಲಾಮಂತ್ರೋದ್ಧಾರಃ
ಮಾಲಾಮಂತ್ರೋಽಧುನೇರಿತಃ .
ತಾರೋ ನತಿಶ್ಚ ನಿದ್ರಾಯಾಃ ಸ್ಮೃತಿಮೇದಶ್ಚ ಕಾಮಿಕಾ .. ೫೭..
ರುದ್ರೇಣ ಸಂಯುತಾ ವಹ್ನಿಮೇಧಾಮರವಿಭೂಷಿತಾ .
ದೀರ್ಘಾ ಕ್ರೂರಯುತಾ ಹ್ಲಾದಿನ್ಯತೋ ದೀರ್ಘಸಮಾಯುತಾ .. ೫೮..
ಕ್ಷುಧಾ ಕ್ರೋಧಿನ್ಯಮೋಘಾ ಚ ವಿಶ್ವಮಪ್ಯಥ ಮೇಧಯಾ .
ಯುಕ್ತಾ ದೀರ್ಘಾಜ್ವಾಲಿನೀ ಚ ಸುಸೂಕ್ಷ್ಮಾ ಮೃತ್ಯುರೂಪಿಣೀ .. ೫೯..
ಸಪ್ರತಿಷ್ಠಾ ಹ್ಲಾದಿನೀ ತ್ವಕ್ಷ್ಣಲಪ್ರೀತಿಶ್ಚ ಸಾಮರಾ .
ಜ್ಯೋತಿಸ್ತೀಕ್ಷ್ಣಾಗ್ನಿಸಂಯುಕ್ತಾ ಶ್ವೇತಾನುಸ್ವಾರಸಂಯುತಾ .. ೬೦..
ಕಾಮಿಕಾಪಂಚಮೋಲಾಂತಸ್ತಾಂತಾಂತೋ ಧಾಂತ ಇತ್ಯಥ .
ಸ ಸಾನಂತೋ ದೀರ್ಘಯುತೋ ವಾಯುಃ ಸೂಕ್ಷ್ಮಯುತೋ ವಿಷಃ .. ೬೧..
ಕಾಮಿಕಾ ಕಾಮಕಾ ರುದ್ರಯುಕ್ತಾಧೋಽಥ ಸ್ಥಿರಾತಪಾ .
ತಪಿನೀ ದೀರ್ಘಯುಕ್ತಾ ಭೂರನಲೋಽನಂತಗೋಽನಿಲಃ .. ೬೨..
ನಾರಾಯಣಾತ್ಮಕಃ ಕಾಲಃ ಪ್ರಾಣೋಂಭೋ ವಿದ್ಯಯಾ ಯುತಃ .
ಪೀತಾರಾತಿಸ್ತಧಾ ಲಾಂತೋ ಯೋನ್ಯಾ ಯುಕ್ತಸ್ತತೋ ನತಿಃ .. ೬೩..
ಸಪ್ತಚತ್ವಾರಿಂಶದ್ವರ್ಣಗುಣಾಂತಃ ಸ್ರಜ್ಜನುಃ ಸ್ವಯಂ .
ರಾಜ್ಯಾಭಿಷಿಕ್ತಸ್ಯ ತಸ್ಯ ರಾಮಸ್ಯೋಕ್ತಕ್ರಮಾಲ್ಲಿಖೀತ್ .. ೬೪..
ಅಥ ಮಾಲಾಮಂತ್ರಮುಧ್ಧರತಿ-ಮಾಲಾಮಂತ್ರ ಇತಿ . ಚತುಷ್ಷಷ್ಟಿಕಲಾಸು
ಸಪ್ತಚತ್ವಾರಿಂಶತ್ಕಲಾತ್ಮಕೋಽಯಂ ಮಾಲಾಮಂತ್ರಃ ಕಲಾಶಾಸ್ತ್ರೇ ಪ್ರಸಿದ್ಧಃ .
ಏಕೈಕಸ್ಯಾಃ ಕಲಾಯಾಃ ಓಮಿತ್ಯಾದ್ಯೈಕೈಕೋ ವರ್ಣಃ ಸಂಜಾತಃ ಕ್ರಮಾದೇವಮೂಹ್ಯಮಿತಿ
ಮತ್ವಾ ಉಪರತಂ . ಏವಂ ತಾರಾದಿನತ್ಯಂತಕಲಾಕಾರ್ಯಪೂಗೋ ಮಾಲಾಮನುರ್ಭವತಿ
. ಸ ಚ ರಾಮರಹಸ್ಯೋಕ್ತಃ . ಏವಂ ಓಂ ನಮೋ ಭಗವತೇ ರಘುನಂದನಾಯ
ಇತ್ಯಾದಿ ಪ್ರಥಮಾಷ್ಟದಲೇಷು ಕ್ರಮಾಲ್ಲಿಖಿತ್ವಾ ಪೂಜಯೇದಿತ್ಯರ್ಥಃ .. ೫೭-೬೪..
ಯಂತ್ರಸ್ತುತಿಃ
ಇದಂ ಸರ್ವಾತ್ಮಕಂ ಯಂತ್ರಂ ಪ್ರಾಗುಕ್ತಮೃಷಿಸೇವಿತಂ .
ಸೇವಕಾನಾಂ ಮೋಕ್ಷಕರಮಾಯುರಾರೋಗ್ಯವರ್ಧನಂ .. ೬೫..
ಅಪುತ್ರಾಣಾಂ ಪುತ್ರದಂ ಚ ಬಹುನಾ ಕಿಮನೇನ ವೈ .

ಪ್ರಾಪ್ನುವಂತಿ ಕ್ಷಣಾತ್ ಸಮ್ಯಗತ್ರ ಧರ್ಮಾದಿಕಾನಪಿ .. ೬೬..

ಇದಂ ರಹಸ್ಯಂ ಪರಮಮೀಶ್ವರೇಣಾಪಿ ದುರ್ಗಮಂ .

ಇದಂ ಯಂತ್ರಂ ಸಮಾಖ್ಯಾತಂ ನ ದೇಯಂ ಪ್ರಾಕೃತೇ ಜನೇ .. ಇತಿ .. ೬೭..

ಉಕ್ತವಿಶೇಷಣವಿಶಿಷ್ಟಂ ಯಂತ್ರಂ ಸ್ತೌತಿ-ಇದಮಿತಿ . ಭಜನಾನುರೂಪಫಲದಮೇತದಿತ್ಯಾಹ ಸೇವಕಾನಾಮಿತಿ . ಚತುರ್ವಿಧಪುರುಷಾರ್ಥಸಾಧಕಮೇತದೇವೇತ್ಯರ್ಥಃ .. ೬೮-

೬೬.. ಏತಸ್ಯ ಕೈವಲ್ಯಪ್ರಾಪಕಜ್ಞಾನಸಾಧನತ್ವೇನ ಯಥೋಕ್ತಸಾಧನವಿಕಲೇಷು

ಗೋಪನೀಯತ್ವಮಾಹ-ಇದಮಿತಿ . ಈಶ್ವರೇಣ ಸರ್ವತಂತ್ರಸ್ವತಂತ್ರೇಣ

ಪಂಡಿತೇನಾಪಿ ಕಾಮನಾಧಿಯಾ ಮುಖ್ಯಫಲಮಾತ್ತುಂ ದುಃಶಕಮಿತ್ಯರ್ಥಃ .

ಇತಿಶಬ್ದಸ್ತುರಿಯೋಪನಿಷತ್ಸಮಾಪ್ತರ್ಥಃ .. ೬೭..

ಇತಿ ಚತುರ್ಥೋಪನಿಷತ್ .

ಪಂಚಮೋಪನಿಷತ್

ಭೂತಶುದ್ಧ್ಯಾದಿಪೀಠಾರ್ಚನಾಂತಪೂಜಾ

ಭೂತಾದಿಕಂ ಶೋಧಯೇದ್ವಾರಪೂಜಾಂ ಕೃತ್ವಾ ಪದ್ಮಾದ್ಯಾಸನಸ್ಥಃ ಪ್ರಸನ್ನಃ .

ಅರ್ಚಾವಿಧಾವಸ್ಯ ಪೀಠಾರ್ಥೋರ್ಧ್ವಪಾರ್ಶ್ವಾರ್ಚನಂ ಮಧ್ಯಪದ್ಮಾರ್ಚನಂ ಚ .. ೧..

ಕೃತ್ವಾ ಮೃದುಶ್ಲಕ್ಷ್ಣ ಸುತೂಲಿಕಾಯಾಂ ರತ್ನಾಸನೇ ದೇಶಿಕಮರ್ಚಯಿತ್ವಾ .

ಶಕ್ತಿಂ ಚಾಧಾರಾಖ್ಯಕಾಂ ಕೂರ್ಮನಾಗೌ ಪೃಥಿವ್ಯಭೇ ಸ್ವಾಸನಾಧಃ ಪ್ರಕಲ್ಪ್ಯಾ ..

ವಿಘ್ನೇಶಂ ದುರ್ಗಾಂ ಕ್ಷೇತ್ರಪಾಲಂ ಚ ವಾಣೀಂ ಬೀಜಾದಿಕಾಂಶ್ಚಾಗ್ನಿದೇಶಾದಿಕಾಂಶ್ಚ .

ಪೀಠಸ್ಯಾಂಘ್ರಿಷ್ಟೇಷ ಧರ್ಮಾದಿಕಾಂಶ್ಚ ನಇವ್ವಾರ್ವಾಂಸ್ತಾಂಸ್ತತ್ತದ್ವಿಕ್ಷ್ವ ಚರ್ಯೇಚ್ಚ ..

೨..

ಮಧ್ಯೇ ಕ್ರಮಾದರ್ಕವಿದ್ವಗ್ನಿತೇಜಾಂಸ್ಯುಪರ್ಯುಪರ್ಯಾದಿಮೈರರ್ಚಿತಾನಿ .

ರಜಃ ಸತ್ತ್ವಂ ತಮ ಏತಾನಿ ವೃತ್ತತ್ರಯಂ ಬೀಜಾಢ್ಯಂ ಕ್ರಮಾದ್ಭಾವಯೇಚ್ಚ .. ೪..

ಆಶಾವ್ಯಾಶಾಸ್ತಪ್ಯಥಾತ್ಮಾನಮಂತರಾತ್ಮಾನಂ ವಾ ಪರಮಾತ್ಮಾನಮಂತಃ .

ಜ್ಞಾನಾತ್ಮಾನಂ ಚಾರ್ಚಯೇತ್ತಸ್ಯ ದಿಕ್ಷು ಮಾಯಾವಿದ್ಯೇ ಯೇ ಕಲಾ(ಏಕಲ?)

ಪಾರತತ್ತ್ವೇ .. ೫..

ಸಂಪೂಜಯೇದ್ವಿಮಲಾದೀಶ್ಚ ಶಕ್ತೀಃ

ರಾಜ್ಯಾಭಿಷಿಕ್ತಶ್ರೀರಾಮಚಂದ್ರಪೂಜಾಯಂತ್ರಂ ಪ್ರಕಟಯಿತ್ವಾ ತತ್ಪೀಠಾವರಣಪೂಜಾಂ

ತತ್ಪಲಂ ಚ ಪ್ರಪಂಚಯಿತುಂ ಪಂಚಮೋಪನಿಷದಾರಭ್ಯತೇ-ಭೂತಾದಿಕಮಿತಿ .

ಭೂತಾದಿಕಂ ಶೋಧಯೇತ್ ಇತ್ಯತ್ರ ಬ್ರಾಹ್ಮೇ ಮುಹೂರ್ತೇ ಮುಮುಕ್ಷುರುತ್ಥಾಯ

ದಂತಧಾವನಸ್ನಾನಾದಿಸ್ವಾಶ್ರಮೋಚಿತಕರ್ಮ ನಿರ್ವರ್ತ್ಯಾಥ ಯಥಾಸಂಭವಂ

ಪೂಜಾದ್ರವ್ಯಾಣಿ ಸಂಪಾದ್ಯ ದೇವಗೃಹಂ ಗತ್ವಾ ಪ್ರದಕ್ಷಿಣನಮಸ್ಕಾರಾನ್

ವಿಧಾಯ ದೇವೋದ್ಯೋಧನಾರ್ಥಂ ಆದೌ ಘಂಟಾನಾದಂ ಕೃತ್ವಾ ಪೃಥ್ವೀ ತ್ವಯೇತಿ
ಭೂಶುದ್ಧಿಂ ಅಪಸರ್ಪಂತಿತಿ ಭೂತಶುದ್ಧಿಂ ಪೃಥಿವ್ಯಾದಿಪಂಚಭೂತಭೌತಿಕಾನಾಂ
ಕಾರಣಮಾತ್ರಾವಶೇಷಚಿಂತನಮೇವ ವಾ ಭೂತಶುದ್ಧಿಂ ಕೃತ್ವಾ . ಆದಿಶಬ್ದೇನ
ಕಲಶಶಂಖಪೂಜಾಽಽದಿಕಂ ಗೃಹ್ಯತೇ . ಆಸನಮಂತ್ರಸ್ಯೇತ್ಯಾದಿನಾ ಕುಶಾದ್ಯಾಸನಮಭಿಮಂತ್ರ
ಸೋಹಮರ್ಕ ಇತಿ ಮಂತ್ರೇಣ ದೇವೋಭಯಪಾರ್ಶ್ವಯೋಃ ದೀಪಂ ಸಂಸ್ಥಾಪ್ಯ
ಸ್ವಯಂ ಉತ್ತರಾಭಿಮುಖಃ ಪದ್ಮಾದ್ಯಾಸನಮಾಸ್ಥಾಯ ಪ್ರಾಣಾಯಾಮಾದಿಕಂ
ಕೃತ್ವಾ ಸ್ವಾಮಭಾಗೇ ಕಲಶಂ ದಕ್ಷಿಣಭಾಗೇ ಶಂಖಂ ಯಥೋಕ್ತವಿಧಿನಾ ಅಭ್ಯರ್ಚ್ಯ
ಶಂಖೋದಕೇನ ದೇವಾತ್ಮಾನೌ ಪೂಜೋಪಕರಣಾನಿ ಸಂಪ್ರೋಕ್ಷ್ಯ ಕಲಶೇ ಕಿಂಚಿತ್
ನಿಕ್ಷಿಪ್ಯ ತಚ್ಚೇಷಂ ಪರಿತ್ಯಜೇತ್ . ಸ್ವಪುರೋಭಾಗೇ ಪಾದ್ಯಾದಿಪಂಚಪಾತ್ರಾಣಿ
ಚಾನಾದ್ಯ ಗಂಧೋದಕೇನ ಪೂರಯಿತ್ವಾ ತತ್ರ ಸಾವರಣಂ ದೇವಂ ಆವಾಹನಾದಿಭಿಃ
ಅಭ್ಯರ್ಚ್ಯ . ದ್ವಾರಪೂಜಾಂ ಕೃತ್ವೇತ್ಯಾದಿನಾ-ಅಧರಭಾಗಾಯ ನಮಃ .
ಊರ್ಧ್ವಭಾಗಾಯ ನಮಃ . ಪಾರ್ಶ್ವಾಯ ನಮಃ . ದಕ್ಷಿಣಪಾರ್ಶ್ವಾಯ ನಮಃ .
ಪಶ್ಚಿಮಪಾರ್ಶ್ವಾಯ ನಮಃ . ಉತ್ತರಪಾರ್ಶ್ವಾಯ ನಮಃ . ಪೀಠಮಧ್ಯಗತಕಮಲಾಯ
ನಮಃ .. ೧.. ಪೀಠದಕ್ಷಿಣಭಾಗೇ ದೇಶಿಕಾಯ ನಮಃ . ಆದಿಕೂರ್ಮಾಯ ನಮಃ
. ಶೇಷಾಯ ನಮಃ . ಪೃಥಿವ್ಯೈ ನಮಃ . ಕಮಲಾಯ ನಮಃ .. ೨.. ವಿಘ್ನೇಶಂ
ದುರ್ಗಾಂ ಇತ್ಯಾದಿನಾ-ಗಂ ಗಣಪತಯೇ ನಮಃ . ದುಂ ದುರ್ಗಾಯೈ ನಮಃ .
ಕ್ಷಂ ಕ್ಷೇತ್ರಪಾಲಕಾಯ ನಮಃ . ಸಂ ಸರಸ್ವತೈ ನಮಃ . ಮೂಲಪ್ರಕೃತೈ ನಮಃ .
ಕ್ಷೀರಸಮುದ್ರಾಯ ನಮಃ . ರತ್ನದ್ವೀಪಾಯ ನಮಃ . ರತ್ನಸಿಂಹಾಸನಾಯ ನಮಃ
. ಶ್ವೇತಚ್ಚತ್ರಾಯ ನಮಃ . ರತ್ನಮಂಟಪಾಯ ನಮಃ . ಕಲ್ಪಕವೃಕ್ಷಾಯ ನಮಃ .
ಧರ್ಮಾದಿಕಾಂಶ್ಚೇತ್ಯಾದಿನಾ-ಧರ್ಮಾಯ ನಮಃ . ಜ್ಞಾನಾಯ ನಮಃ . ವೈರಾಗ್ಯಾಯ
ನಮಃ . ಐಶ್ವರ್ಯಾಯ ನಮಃ . ಅಧರ್ಮಾಯ ನಮಃ . ಅಜ್ಞಾನಾಯ ನಮಃ
. ಅವೈರಾಗ್ಯಾಯ ನಮಃ . ಅನೈಶ್ವರ್ಯಾಯ ನಮಃ .. ೩.. ಅರ್ಕಾಯ ನಮಃ .
ಸೋಮಾಯ ನಮಃ . ಅಗ್ನಯೇ ನಮಃ . ರಜಸ್ವತ್ವಮಿತ್ಯಾದಿನಾ-ರಜಸೇ ನಮಃ .
ಸತ್ವಾಯ ನಮಃ . ತಮಸೇ ನಮಃ .. ೪.. ಆತ್ಮನೇ ನಮಃ . ಅಂತರಾತ್ಮನೇ ನಮಃ
. ಪರಮಾತ್ಮನೇ ನಮಃ . ಜ್ಞಾನಾತ್ಮನೇ ನಮಃ . ಮಾಯಾವಿದ್ಯಾ ಇತ್ಯಾದಿನಾ-
ಮಾಯಾತತ್ವಾಯ ನಮಃ . ವಿದ್ಯಾತತ್ವಾಯ ನಮಃ . ಏಕಲ(ಕಲಾ?)ತತ್ವಾಯ
ನಮಃ . ಪರಶಿವತತ್ವಾಯ ನಮಃ . ಮಾಯಾಯೈ ನಮಃ . ವಿದ್ಯಾಯೈ ನಮಃ .
ಅನಂತಾಯೈ ನಮಃ . ಪದ್ಮಾಯೈ ನಮಃ . ಜ್ಞಾನಾತ್ಮನೇ ನಮಃ .. ೫.. ವಿಮಲಾದೀಶ್ಚ
ಶಕ್ತೀಃ ಇತ್ಯಾದಿನಾ-ವಿಮಲಾಯೈ ನಮಃ . ಉತ್ಕರ್ಷಣೈ ನಮಃ . ಜ್ಞಾನಾಯೈ ನಮಃ
. ತ್ರಿಯಾಯೈ ನಮಃ . ಯೋಗಾಯೈ ನಮಃ . ಪ್ರಹ್ಲಯೈ ನಮಃ . ಸತ್ಯಾಯೈ ನಮಃ
. ಈಶಾನಾಯೈ ನಮಃ . ಮಧ್ಯೇ ಅನುಗ್ರಹಾಯೈ ನಮಃ . ಓಂ ನಮೋ ಭಗವತೇ

ವಿಷ್ಣುವೇ ವಾಸುದೇವಾಯ ಸರ್ವಾತ್ಮಸಂಯೋಗಯೋಗಪೀಠಾಯ ನಮಃ ಇತಿ ಪೀಠಾರ್ಚನಂ ಕುರ್ಯಾತ್ ..

ಭಗವದ್ಧ್ಯಾನಪುರಸ್ಕರಮಾವರಣಪೂಜಾ

ಅಭ್ಯರ್ಚನೆಯೇದ್ದೇವಮಾವಾಹಯೇಚ್ಛ .

ಅಂಗವ್ಯೂಹಾನಿಲಜಾದ್ಯೈಶ್ಚ ಪೂಜ್ಯ ಧೃಷ್ಟ್ಯಾದಿ ಕೈಲೋಕಪಾಲೈಸ್ತದಸ್ತೈಃ .. ೬..

ವಸಿಷ್ಠಾದ್ಯೈರ್ಮುನಿಭಿನೀಲಮುಖೈರಾರಾಧಯೇದ್ರಾಘವಂ ಚಂದನಾದ್ಯೈಃ .

ಮುಖ್ಯೋಪಹಾರೈರ್ವಿವಿಧೈಶ್ಚ ಪೂಜ್ಯೈಸ್ತಸ್ಮೈ ಜಪಾದೀಂಶ್ಚ ಸಮ್ಯಕ್ ಪ್ರಕಲ್ಪ್ಯ .. ೭..

ಅಥ ಭಗವದ್ಧ್ಯಾನಪುರಸ್ಕರಂ ಆವರಣಪೂಜಾಂ ಕುರ್ಯಾದಿತ್ಯಾಹದೇವಮಿತಿ

. ದೇವಮಾವಾಹಯೇಚ್ಛ ಇತ್ಯತ್ರ ಷಟ್ಕೋಣಮಧ್ಯೇ ಸಿಂಹಾಸನಸ್ಥಾಯ

ದ್ವಿಭುಜಾಯ ಪಾರ್ಶ್ವದ್ವಯಸ್ಥಿತಧನುರ್ಬಾಣಾಯ ದಕ್ಷಿಣಕರಧೃತಜ್ಞಾನಮುದ್ರಾಯ

ಹನೂಮದಾದಿವ್ಯಾಖ್ಯಾನನಿರತಾಯ ಸ್ವವಾಮಾಂಕಾಲಂಕಾರ-ಸೀತಾಯ

ರಾಜ್ಯಾಭಿಷಿಕ್ತಶ್ರೀರಾಮಚಂದ್ರಾಯ ನಮಃ. ಷಟ್ಕೋಣಮಧ್ಯೇ ಸೀತಾಭರತಶತ್ರುಘ್ನ-

ಹನೂಮತ್ಪುಗ್ರೀವವಿಭೀಷಣಲಕ್ಷ್ಮಣಾವೃತಾಯ ಶ್ರೀರಾಮಾಯ ನಮಃ ಇತಿ

ಪೂಜಯೇತ್ . ಷಟ್ಕೋಣೇಷು ರಾಂ ಹೃದಯಾಯ ನಮಃ ಇತ್ಯಾದಿ

ರಃ ಅಸ್ತ್ರಾಯ ಫಟ್ ಇತ್ಯಂತಾಂಗಾದ್ಯಂತಿತಾಯ ಶ್ರೀರಾಮಾಯ ನಮಃ

ಇತಿ ಪೂಜಯೇತ್ . ಪ್ರಥಮಾಷ್ಟದಳನೂಲೇಷು ಆಗ್ನೇಯಾದಿಕ್ರಮೇಣ

ಆತ್ಮಾಂತರಾತ್ಮಪರಮಾತ್ಮಜ್ಞಾನಾತ್ಮಭಿಃ ಪೂರ್ವಾದಿಕ್ರಮೇಣ ನಿವೃತ್ತಿಪ್ರತಿಷ್ಠಾವಿದ್ಯಾಶ್ರೀಭಿಶ್ಚ

ಶ್ರೀರಾಮಾಯ ನಮಃ . ಪ್ರಥಮಾಷ್ಟದಳಾಗ್ರೇಷ್ವಾಗ್ನೇಯಾದಿಕ್ರಮೇಣ ವಾಸುದೇವಸಂಕರ್ಷಣ

ಪೂರ್ವಾದಿಕ್ರಮೇಣ ಶ್ರೀಕೀರ್ತಿಪುಷ್ಪಿರತಿಭಿಶ್ಚಾವೃತಾಯ ಶ್ರೀರಾಮಾಯ ನಮಃ

. ದ್ವಿತೀಯಾಷ್ಟದಳನೂಲೇಷು ಪೂರ್ವಾದಿಕ್ರಮೇಣ ವಾಯುಸೂನುಸುಗ್ರೀವ-

ಭರತವಿಭೀಷಣಲಕ್ಷ್ಮಣಾಂಗದಶತ್ರುಘ್ನಜಾಂಬವದ್ಭಿಃ ಆವೃತಾಯ ಶ್ರೀರಾಮಾಯ

ನಮಃ . ದ್ವಿತೀಯಾಷ್ಟದಳಾಗ್ರೇಷು ಪೂರ್ವಾದಿಕ್ರಮೇಣ ಧೃಷ್ಟಿಜಯಂತವಿಜಯಸುರಾಷ್ಟ್ರರಾವ

ಶ್ರೀರಾಮಾಯ ನಮಃ . ಧೃಷ್ಟಯಾದಿ ಕೈರಿತ್ಯಾದಿಶಬ್ದೇನ ವಸಿಷ್ಠನೀಲಾದ್ಯಾವರಣಾನಿ

ಗೃಹ್ಯಂತೇ . ತದ್ಯಥಾ-ಮೂಲೇ ತಾವದಿಂದ್ರವಜ್ರಾದ್ಯಾವರಣಾನಂತರಂ ವಸಿಷ್ಠನೀಲಾದ್ಯಾವರ

ಉಕ್ತತ್ವೇಽಪಿ ತದಪೇಕ್ಷಯಾ ಅರ್ಥಕ್ರಮಸ್ಯ ಬಲೀಯಸ್ತ್ವಾತ್ ರಾಮರಹಸ್ಯೇಽಪಿ

ಅರ್ಥಕ್ರಮಾನುಸಾರೇಣೈವ ಪ್ರಪಂಚಿತತ್ವಾತ್ ಅತ್ರಾಪಿ ತಥೈವ ಯುಜ್ಯತ ಇತಿ ..

೬.. ದ್ವಾದಶದಳೇಷು ಪೂರ್ವಾದಿಕ್ರಮೇಣ ವಸಿಷ್ಠಾಯ ನಮಃ . ವಾಮದೇವಾಯ

ನಮಃ . ಇತ್ಯಾದಿವಸಿಷ್ಠವಾಮದೇವಜಾಬಾಲಿಗೌತಮಭರದ್ವಾಜವಿಶ್ವಾಮಿತ್ರವಾಲ್ಮೀಕಿನಾರದ

ಆವೃತಾಯ ಶ್ರೀರಾಮಾಯ ನಮಃ . ಷೋಡಶದಲೇಷು ನೀಲನಳಪುಷೇಣಮೈಂದದ್ವಿವಿದಶರ

ವತ್ಸಕೌಸ್ತುಭಶಂಖಚಕ್ರಗದಾಪದ್ಮೈರಾವೃತಾಯ ಶ್ರೀರಾಮಾಯ ನಮಃ .

ದ್ವಾತ್ರಿಂಶದ್ದಲೇಷು ಧ್ರುವಾಯ ನಮಃ ಇತ್ಯಾದಿ ಧ್ರುವಸೋಮಾಪಾಹ್ಯಯಾನಿಲಾನಲಪ್ರತ್ಯೂವ

ವೀರಭದ್ರಶಂಭುಗಿರೀಶಾಜೈಕ-ಪದಾಹಿರ್ಬುದ್ಧ್ಯಾಪಿನಾಕಿಭುವನೇಶಕಪಾಲಿದಿಕ್ಷತಿಸ್ಥಾನುಭಗೈಃ
 ಏಕಾದಶರುದ್ರೈಃ ಪ್ರಾತಿಷ್ಟಿಕಾರ್ಚನಾಯಾಂ ಅಜಾಯೈಕಪದೇ ನಮಃ, ಅಹಯೇ
 ಬುಧ್ನ್ಯಾಯ ನಮ ಇತಿ . ವರುಣಸೂರ್ಯವೇದಾಂಗಭಾನ್ವಿಂದ್ರಕವಿಗಭಸ್ತಿಮಯಹಿರಣ್ಯರೇತಃ
 ಧಾತ್ರಾ ಚಾವೃತಾಯ ಶ್ರೀರಾಮಾಯ ನಮಃ . ಭೂಪುರಾಂತಃ ಇಂದ್ರಾಗ್ನಿಯಮನಿರ್ಋತಿವರುಣಃ
 ಅಷ್ಟದಿಕ್ಪಾಲಕೈಃ ಊರ್ಧ್ವಾದೋಭಾಗೇ ಧಾತ್ರನಂತಾಭ್ಯಾಂ ಚಾವೃತಾಯ
 ಶ್ರೀರಾಮಾಯ ನಮಃ . ಭೂಪುರಾದ್ಭಹಿಃ ವಜ್ರಶಕ್ತಿದಂಡಖಡ್ಗಪಾಶಾಂಕುಶಗದಾಶೂಲಪದ್ಮಚಕ್ರ
 ಶ್ರೀರಾಮಾಯ ನಮಃ . ಏವಂ ಸಾಂಗಾವರಣಂ ದೇವಂ ವ್ಯಷ್ಟಿಸಮಷ್ಟಿಭೇದೇನ
 ಷೋಡಶೋಪಚಾರೈರಭ್ಯರ್ಚ್ಯ ತನ್ನಿಧೌ ಷಟ್ಸಹಸ್ರಸಂಖ್ಯಯಾ ರಾಮತಾರಕಮಂತ್ರಂ
 ಜಪಿತ್ವಾ ಗಾಯತ್ರೀಮಾಲಾಲಕ್ಷ್ಮಣಾದಿಮಂತ್ರಾಂಶ್ಚ ಜಪಿತ್ವಾ ಜಪಾದಿಕಂ
 ಭಗವತಿ ಸಮರ್ಪ್ಯ ತತೋ ದೇವಂ ಹೃದಯ ಉದ್ವಾಸ್ಯ ತನ್ನಿವೇದಿತಾನ್ನಂ
 ಬ್ರಾಹ್ಮಣಮುಕ್ತಾವಶಿಷ್ಟಂ ಸ್ವಯಮಪಿ ಭುಕ್ತ್ವಾ ಶಿಷ್ಟಕಾಲಂ ಭಗವನ್ನಾಮಸ್ಮ ತಿತಃ
 ಕಾಲಂ ನಯೇತ್ .. ೭..

ಭಗವತ್ಪ್ರಸಾದದ್ವಾರಾ ಮೋಕ್ಷಪ್ರಾಪ್ತಿಃ

ಏವಂಭೂತಂ ಜಗದಾಧಾರಭೂತಂ ರಾಮಂ ವಂದೇ ಸಚ್ಚಿದಾನಂದರೂಪಂ .
 ಗದಾಸರಿಶಂಖಾಬ್ಜಧರಂ ಭವಾರಿಂ ಸ ಯೋ ಧ್ಯಾಯೇನ್ಮೋಕ್ಷಮಾಪ್ನೋತಿ ಸರ್ವಃ ..
 ೮..

ವಿಶ್ವವ್ಯಾಪೀ ರಾಘವೋ ಯಸ್ತದಾನೀಮಂತರ್ದಧೇ ಶಂಖಚಕ್ರೇ ಗದಾಬ್ಜೇ .

ಧೃತ್ವಾ ರಮಾಸಹಿತಃ ಸಾನುಜಶ್ಚ ಸಪತ್ತನಃ ಸಾನುಗಃ ಸರ್ವಲೋಕೀ .. ೯..

ತದ್ಭಕ್ತಾ ಯೇ ಲಬ್ಧಕಾಮಾಂಶ್ಚ ಭುಕ್ತ್ವಾ ತಥಾ ಪದಂ ಪರಮಂ ಯಾಂತಿ ತೇ ಚ .

ಇಮಾ ಋಚಃ ಸರ್ವಕಾಮಾರ್ಥದಾಶ್ಚ ಯೇ ತೇ ಪಠಂತ್ಯಮಲಾ ಯಾಂತಿ ಮೋಕ್ಷಂ
 .. ೧೦..

ಏವಂ ಕೃತೇ ಝಟಿತಿ ಭಗವತ್ಪ್ರಸಾದೋ ಭವತಿ, ತತಃ ಚಿತ್ತಶುದ್ಧಿಃ, ತತೋ
 ನಿರ್ವಿಶೇಷಬ್ರಹ್ಮಜ್ಞಾನಂ, ತತ್ಸಮಕಾಲಂ ಕೃತಕೃತ್ಯೋ ಭವತೀತ್ಯಾಹ-ಏವಮಿತಿ .
 ಸ್ತೋಪಾಸಕದೃಷ್ಟ್ಯಪೇಕ್ಷಯಾ ಏವಂಭೂತಂ ಯಂತ್ರರೂಪೇಣ ಮೂರ್ತಿರೂಪೇಣ
 ಸರ್ವಾರೋಪಾಧಾರರೂಪೇಣ ಚ ಸಿದ್ಧತ್ವಾತ್ ಜಗದಾಧಾರಭೂತಂ ವಸ್ತುತಃ ಸ್ವೇನ
 ರೂಪೇಣ ರಾಜತೇ ಮಹೀಯತೇ ಇತಿ ರಾಮಂ ವಂದೇ ಸಚ್ಚಿದಾನಂದರೂಪಂ
 ಗದಾಸರಿಶಂಖಾಬ್ಜಧರಂ ಭವಾರಿಂ ವಾ ರಾಮಂ ಯೋ ಧ್ಯಾಯೇತ್ ಸೋಽಯಂ
 ತತ್ಪ್ರಸಾದಲಬ್ಧಜ್ಞಾನದ್ವಾರಾ ಮೋಕ್ಷಪ್ರಾಪ್ನೋತಿ .. ೮.. ಸ್ತೋಪಾಸಕಮೋಕ್ಷದಶಾಯಾಂ
 ತದುಪಾಸ್ಯೋ ರಾಮಃ ಕೇನ ರೂಪೇಣ ಅವಶಿಷ್ಯತ ಇತ್ಯತ ಆಹ-ವಿಶ್ವೇತಿ .
 ಸ್ವಪ್ರಸಾದತಃ ಸ್ತೋಪಾಸಕಸ್ವಾಜ್ಞಾನನಿವೃತ್ತಿಸಮಕಾಲಮೇವ ರಾಮಚಂದ್ರೋ
 ಭಗವಾನ್ ಸ್ವಕರಕಲಿತಶಂಖಚಕ್ರೇ ಗದಾಬ್ಜೇ ಚ ಉಪಸಂಹೃತ್ಯ ಸಾನುಜಃ

ಸಪತ್ತನೋಽಯಂ ನಿರ್ವಿಶೇಷಭಾವಂ ದೃತ್ವಾ ಅಂತರ್ದಧೇ ತತೋ ವ್ಯಾಪ್ಯವಿಶ್ವಸತ್ತೇ
 ವಿಶ್ವವ್ಯಾಪೀ ಭವತಿ ತದಭಾವೇ ತನ್ನೋಕ್ಷರೂಪೇಣ ಅವಶಿಷ್ಟತ ಇತ್ಯರ್ಥಃ .. ೯..
 ಏಕಸ್ಯ ಮೋಕ್ಷತೋ ಭಗವದಭಾವೇ ತದ್ಭಕ್ತಾನಾಂ ಕಾ ಗತಿರಿತ್ಯಾಶಂಕಯ ಸ್ವದೃಷ್ಟ್ಯಾ
 ಭಗವಾನಸ್ತೀತ್ಯುಪಾಸ್ಯ ತತ್ಪ್ರಸಾದತಃ ಕೃತಕೃತ್ಯಾಃ ಭವಂತೀತ್ಯಾಹ-ತದ್ಭಕ್ತಾ ಇತಿ .
 ಸರ್ವಾರ್ಥಸಾಧಕಮಂತ್ರಪಾರಾಯಣಫಲಮಾಹ-ಇಮಾ ಇತಿ .. ೧೦..

ಇತಿ ಪಂಚಮೋಪನಿಷತ್ .

ಓಂ ಭದ್ರಂ ಕರ್ಣೇಭಿಃ ಶ್ರುಣುಯಾಮ ದೇವಾಃ . ಭದ್ರಂ ಪಶ್ಯೇಮಾಕ್ಷಭೀರ್ಯಜತ್ರಾಃ

ಸ್ಥಿರೈರಂಗೈಸ್ತುಷ್ಟುವಾಂಸಸ್ತನೂಭಿರ್ವ್ಯಶೇಮ ದೇವಹಿತಂ ಯದಾಯುಃ .

ಸ್ವಸ್ತಿ ನ ಇಂದ್ರೋ ವೃದ್ಧಶ್ರವಾಃ . ಸ್ವಸ್ತಿ ನಃ ಪೂಷಾ ವಿಶ್ವವೇದಾಃ .

ಸ್ವಸ್ತಿ ನಸ್ತಾಕ್ಷೋರ್ಯ ಅರಿಷ್ಟನೇಮಿಃ . ಸ್ವಸ್ತಿ ನೋ ಬೃಹಸ್ಪತಿರ್ದಧಾತು ..

ಓಂ ಶಾಂತಿಃ ಶಾಂತಿಃ ಶಾಂತಿಃ ..

ಶ್ರೀರಾಮೌತ್ತರತಾಪಿನೀ ಉಪನಿಷತ್

ಓಂ ಭದ್ರಂ ಕರ್ಣೇಭಿಃ ಶ್ರುಣುಯಾಮ ದೇವಾಃ . ಭದ್ರಂ ಪಶ್ಯೇಮಾಕ್ಷಭೀರ್ಯಜತ್ರಾಃ

ಸ್ಥಿರೈರಂಗೈಸ್ತುಷ್ಟುವಾಂಸಸ್ತನೂಭಿರ್ವ್ಯಶೇಮ ದೇವಹಿತಂ ಯದಾಯುಃ .

ಸ್ವಸ್ತಿ ನ ಇಂದ್ರೋ ವೃದ್ಧಶ್ರವಾಃ . ಸ್ವಸ್ತಿ ನಃ ಪೂಷಾ ವಿಶ್ವವೇದಾಃ .

ಸ್ವಸ್ತಿ ನಸ್ತಾಕ್ಷೋರ್ಯ ಅರಿಷ್ಟನೇಮಿಃ . ಸ್ವಸ್ತಿ ನೋ ಬೃಹಸ್ಪತಿರ್ದಧಾತು ..

ಓಂ ಶಾಂತಿಃ ಶಾಂತಿಃ ಶಾಂತಿಃ ..

ಪ್ರಥಮಃ ಖಂಡಃ

ಅವಿಮುಕ್ತೋಪಾಸನಂ

ಬೃಹಸ್ಪತಿರುವಾಚ ಯಾಜ್ಞವಲ್ಕ್ಯಂ-ಯದನು ಕುರುಕ್ಷೇತ್ರಂ ದೇವಾನಾಂ ದೇವಯಜನಂ
 ಸರ್ವೇಷಾಂ ಭೂತಾನಾಂ ಬ್ರಹ್ಮಸದನಂ .. ೧..

ಅವಿಮುಕ್ತಂ ವೈ ಕುರುಕ್ಷೇತ್ರಂ ದೇವಾನಾಂ ದೇವಯಜನಂ ಸರ್ವೇಷಾಂ ಭೂತಾನಾಂ
 ಬ್ರಹ್ಮಸದನಂ . ತಸ್ಮಾದ್ಯತ್ರ ಕ್ಷಚನ ಗಚ್ಛತಿ ತದೇವ ಮನ್ಯೇತೇತೀದಂ ವೈ ಕುರುಕ್ಷೇತ್ರಂ
 ದೇವಾನಾಂ ದೇವಯಜನಂ ಸರ್ವೇಷಾಂ ಭೂತಾನಾಂ ಬ್ರಹ್ಮಸದನಂ . ಅತ್ರ
 ಹಿ ಜಂತೋಃ ಪ್ರಾಣೇಷೂತ್ಯಮಮಾಣೇಷು ರುದ್ರಸ್ತಾರಕಂ ಬ್ರಹ್ಮ ವ್ಯಾಚಷ್ಟೇ
 ಯೇನಾಸಾವಮೃತೀ ಭೂತ್ವಾ ಮೋಕ್ಷೇ ಭವತಿ . ತಸ್ಮಾದವಿಮುಕ್ತಮೇವ ನಿಷೇವೇತ
 . ಅವಿಮುಕ್ತಂ ನ ವಿಮುಂಚೇತ್ .. ೨.. ಏವಮೇವೈತದ್ಯಾಜ್ಞವಲ್ಕ್ಯಂ .. ೩..

ಪೂರ್ವತಾಪಿನೀರೀತ್ಯೋಪಾಸಕಾನಾಂ ನಿರ್ವಿಶೇಷಬ್ರಹ್ಮಾವಗತಯೇ ಉತ್ತರತಾಪಿನ್ಯುಪನಿಷತ್ .
 ಬೃಹಸ್ಪತಿಭರದ್ವಾಜಾತ್ರಿಯಾಜ್ಞವಲ್ಕ್ಯಪ್ರಶ್ನಪ್ರತಿವಚನರೂಪೇಯಮಾಖ್ಯಾಯಿಕಾ
 ನಿರ್ವಿಶೇಷಬ್ರಹ್ಮವಿದ್ಯಾಸ್ತುತ್ಯರ್ಥಾ . ತತ್ರಾವಿಮುಕ್ತಯಾಥಾತ್ಮ್ಯಬುಭುತ್ಸಯಾ
 ಯಾಜ್ಞವಲ್ಕ್ಯಂ ಪ್ರತಿ ಬೃಹಸ್ಪತಿರುವಾಚೇತ್ಯಾಹ-ಬೃಹಸ್ಪತಿರಿತಿ ..೧.. ಬ್ರಹ್ಮಮಾತ್ರಜ್ಞಾನೋತ್ಪತ್ತೇ
 ಪ್ರಾಕ್ ಅವಿಮುಕ್ತಂ ಭೂಮಧ್ಯವಿಲಸಿತತಾರಕಲಕ್ಷ್ಯಮೇವ ನಿಷೇವೇತ ಸದಾ
 ಅನುಸಂಧಾನಂ ಕುರ್ಯಾದಿತಿ . ಶಿಷ್ಟಂ ಜಾಬಾಲೋಪನಿಷದ್ಗತಪ್ರಥಮಖಂಡವ್ಯಾಖ್ಯಾನೇನೈ
 ವ್ಯಾಖ್ಯಾತಂ ಸ್ಯಾತ್..೨-೩..
 ಇತಿ ಪ್ರಥಮಃ ಖಂಡಃ .

ದ್ವಿತೀಯಃ ಖಂಡಃ

ರಾಮಷಡಕ್ಷರಸ್ಯ ತಾರಕತ್ವಂ
 ಅಥ ಹೈನಂ ಭರದ್ವಾಜಃ ಪಪ್ರಚ್ಛ ಯಾಜ್ಞವಲ್ಕ್ಯಂ-ಕಿಂ ತಾರಕಂ ಕಿಂ ತಾರಯತೀತಿ ..
 ೧..
 ಸ ಹೋವಾಚ ಯಾಜ್ಞವಲ್ಕ್ಯಃ-ತಾರಕಂ ದೀರ್ಘಾನಲಂ ಬಿಂದುಪೂರ್ವಕಂ
 ದೀರ್ಘಾನಲಂ ಪುನರ್ಮಾಯ ನಮಶ್ಚಂದ್ರಾಯ ನಮೋ ಭದ್ರಾಯ ನಮ
 ಇತ್ಯೇತದ್ಬ್ರಹ್ಮಾತ್ಮಕಾಃ ಸಚ್ಚಿದಾನಂದಾಖ್ಯಾ ಇತ್ಯುಪಾಸಿತವ್ಯಂ ..೨..
 ಅಕಾರಃ ಪ್ರಥಮಾಕ್ಷರೋ ಭವತಿ . ಉಕಾರೋ ದ್ವಿತೀಯಾಕ್ಷರೋ ಭವತಿ .
 ಮಕಾರಸ್ತತೀಯಾಕ್ಷರೋ ಭವತಿ . ಅರ್ಧಮಾತ್ರಶ್ಚತುರ್ಥಾಕ್ಷರೋ ಭವತಿ . ಬಿಂದುಃ
 ಪಂಚಮಾಕ್ಷರೋ ಭವತಿ . ನಾದಃ ಷಷ್ಠಾಕ್ಷರೋ ಭವತಿ . ತಾರಕತ್ವಾತ್ತಾರಕೋ
 ಭವತಿ . ತದೇವ ತಾರಕಂ ಬ್ರಹ್ಮ ತ್ವಂ ವಿದ್ಧಿ . ತದೇವೋಪಾಸಿತವ್ಯಮಿತಿ
 ಜ್ಞೇಯಂ . ಗರ್ಭಜನ್ಮಜರಾಮರಣಸಂಸಾರಮಹದ್ಭಯಾತ್ ಸಂತಾರಯತೀತಿ .
 ತಸ್ಮಾದುಚ್ಯತೇ ಷಡಕ್ಷರಂ ತಾರಕಮಿತಿ ..೩..
 ಪ್ರಥಮಖಂಡೇ ರುದ್ರಸ್ತಾರಕಂ ಬ್ರಹ್ಮ ವ್ಯಾಚಷ್ಟೇ, ಅವಿಮುಕ್ತಮೇವ ಪ್ರತ್ಯಂಚಮಾತ್ಮಾನಮೇವ
 ನಿಷೇವೇತ, ತತ್ ಬ್ರಹ್ಮಮಾತ್ರಜ್ಞಾನಂ ನ ಮುಂಚೇದಿತಿ ಯಾಜ್ಞವಲ್ಕ್ಯೋಕ್ತಿ
 ಬೃಹಸ್ಪತಿನಾ ಸಾಕಂ ಭರದ್ವಾಜೋಽಪಿ ನಿಶಮ್ಯ ಅವಿಮುಕ್ತಶಬ್ದವಾಚ್ಯತಾರಕೇಯತ್ತಾಪರಿಜ್ಞಾನ
 ಭರದ್ವಾಜೋ ಯಾಜ್ಞವಲ್ಕ್ಯಂ ಪೃಚ್ಛತೀತ್ಯಾಹ-ಅಥೇತಿ . ಕಿಮಿತಿ? ಕಿಂ ತಾರಕಂ ಕಿಂ
 ತಾರಯತೀತಿ ..೧.. ಭರದ್ವಾಜಪ್ರಶ್ನೋತ್ತರಂ ಯಾಜ್ಞವಲ್ಕ್ಯಃ ಏವಮಾಹ-ತಾರಕಮಿತಿ
 . ಆದೌ ಬಿಂದುಪೂರ್ವಕಂ ದೀರ್ಘಾನಲಂ ರಾಮಿತಿ ತತೋ ದೀರ್ಘಾನಲಂ ರೇತಿ
 ಪುನರ್ಮಾಯ ನಮ ಇತಿ ಸರ್ವಂ ಮಿಳಿತ್ವಾ ರಾಂ ರಾಮಾಯ ನಮಃ ಇತಿ
 ರಾಮಷಡಕ್ಷರ ಉದ್ಧೃತೋ ಭವತಿ . ರಾಂ ರಾಮೇತಿ ತ್ಯಕ್ಷರೇಣ ಸಹ ಚಂದ್ರಾಯ
 ನಮಃ ಇತ್ಯಾದಿಪಂಚಾಕ್ಷರಯೋಜನಾತ್ ರಾಂ ರಾಮಚಂದ್ರಾಯ ನಮಃ ರಾಂ

ರಾಮಭದ್ರಾಯ ನಮಃ ಇತ್ಯಷ್ಟಾಕ್ಷರೋ ಭವತಿ . ಇತ್ಯೇತತ್ ಏತೇ ಬ್ರಹ್ಮಾತ್ಮಕಾಃ ಸಚ್ಚಿದಾನಂದಾಖ್ಯಾಃ ಇತ್ಯುಪಾಸಿತವ್ಯಂ .. ೨.. ಪ್ರಣವಸ್ಯ ತಾರಕತ್ವಪ್ರಸಿದ್ಧೇಃ ಷಡಕ್ಷರಸ್ಯ ತಾರಕತ್ವಂ ಕಥಂ? ಇತ್ಯತ ಆಹ-ಅಕಾರ ಇತಿ ಯಸ್ಮಾದೇವಂ ತಸ್ಮಾತ್ .. ೩..

ತಾರಂಕಜಪಫಲಂ

ಯ ಏತತ್ತಾರಕಂ ಬ್ರಹ್ಮ ಬ್ರಾಹ್ಮಣೋ ನಿತ್ಯಮಧೀತೇ ಸ ಪಾಪ್ಮಾನಂ ತರತಿ ಸ ಮೃತ್ಯುಂ ತರತಿ ಸ ಬ್ರಹ್ಮಹತ್ಯಾಂ ತರತಿ ಸ ಭ್ರೂಣಹತ್ಯಾಂ ತರತಿ ಸ ವೀರಹತ್ಯಾಂ ತರತಿ ಸ ಸರ್ವಹತ್ಯಾಂ ತರತಿ ಸ ಸಂಸಾರಂ ತರತಿ ಸ ಸರ್ವಂ ತರತಿ ಸೋಽವಿಮುಕ್ತಮಾಶ್ರಿತೋ ಭವತಿ ಸ ಮಹಾನ್ ಭವತಿ ಸೋಽಮೃತತ್ವಂ ಚ ಗಚ್ಛತಿ .. ೪..

ತಾರಕಜಪಫಲಮಾಹ-ಯ ಇತಿ . ತಾರಕಾರ್ಥಜ್ಞಾನಾತ್ ಮುಖ್ಯಾಮೃತತ್ವಮೇತೀತ್ಯರ್ಥಃ .. ೪..

ರಾಮಸ್ಯ ಪ್ರಣವಾರ್ಥತ್ವಂ

ಅತ್ಯೈತೇ ಶ್ಲೋಕಾ ಭವಂತಿ-

ಅಕಾರಾಕ್ಷರಸಂಭೂತಃ ಸೌಮಿತ್ರಿವಿಶ್ವಭಾವನಃ .

ಉಕಾರಾಕ್ಷರಸಂಭೂತಃ ಶತ್ರುಘ್ನಸೈಜಸಾತ್ಮಕಃ .. ೫..

ಪ್ರಾಜ್ಞಾತ್ಮಕಸ್ತು ಭರತೋ ಮಕಾರಾಕ್ಷರಸಂಭವಃ .

ಅರ್ಧಮಾತ್ರಾತ್ಮಕೋ ರಾಮೋ ಬ್ರಹ್ಮಾನಂದೈಕವಿಗ್ರಹಃ .. ೬..

ಶ್ರೀರಾಮಸಾನ್ನಿಧ್ಯವಶಾಜ್ಞಗದಾಧಾರಕಾರಿಣೀ .

ಉತ್ಪತ್ತಿಸ್ಥಿತಿಸಂಹಾರಕಾರಿಣೀ ಸರ್ವದೇಹಿನಾಂ .. ೭..

ಸಾ ಸೀತಾ ಭವತಿ ಜ್ಞೇಯಾ ಮೂಲಪ್ರಕೃತಿಸಂಜ್ಞಿಕಾ .

ಪ್ರಣವತ್ವಾತ್ ಪ್ರಕೃತಿರಿತಿ ವದಂತಿ ಬ್ರಹ್ಮವಾದಿನಃ .. ಇತಿ .. ೮..

ರಾಮತಾರಕಸ್ಯ ಪ್ರಣವತ್ವೇ ಶ್ರೀರಾಮಸ್ಯ ಪ್ರಣವಾರ್ಥತ್ವಂ ಕುತಃ? ಇತ್ಯತ್ರ

ಅಸ್ಮಿನ್ನರ್ಥೇ ಏತೇ ಶ್ಲೋಕಾಃ ಮಂತ್ರಾಃ ಭವಂತೀತ್ಯಾಹ-ಅತ್ಯೈತೇ ಶ್ಲೋಕಾ

ಭವಂತೀತಿ . ಸೌಮಿತ್ರಾದೇಃ ಅಕಾರಾದ್ಯರ್ಧಮಾತ್ರಾಽನ್ತಕಲನಾಽಽರೋಪಾಪವಾದಾಧಿಕರಣ

ವಿಶ್ವವಿರಾಡೋತ್ರಾದಿದ್ವಿ(?)ತುರ್ಯಾವಿಕಲ್ಪರೂಪತ್ವಾತ್ ಶ್ರೀರಾಮಸ್ಯ ಪ್ರಣವಾರ್ಥತ್ವಮುಪಪ

.. ೫-೬.. ತಸ್ಯ ಪ್ರಣವಾರ್ಥತ್ವಮಸ್ತು ಪ್ರಣವಸ್ವರೂಪಂ ಕಿಂ? ಇತ್ಯತ ಆಹ-

ಶ್ರೀರಾಮೇತಿ . ಸ್ವಾಧಿಷ್ಟೇಯಚಿತ್ತಾನಾಮನ್ಯರೂಪಾಯಾಃ ಸೀತಾಯಾಃ ಸ್ವಾಧಿಷ್ಠಾನಸತ್ತಾನಾಮಾ

ಪ್ರಕೃತತ್ವಾತ್ ಸೀತಾಯಾಃ ಪ್ರಣವತ್ವಂ ಸಿದ್ಧಮಿತ್ಯರ್ಥಃ .. ೭-೮..

ಪ್ರಣವತದರ್ಧಯಾಥಾತ್ಮ್ಯಂ

ಓಮಿತ್ಯೇತದಕ್ಷರಮಿದಂ ಸರ್ವಂ ತಸ್ಯೋಪವ್ಯಾಖ್ಯಾನಂ ಭೂತಂ ಭವ್ಯಂ

ಭವಿಷ್ಯದಿತಿ ಸರ್ವಮೋಂಕಾರ ಏವ . ಯಚ್ಚಾನ್ಯತ್ರಿಕಾಲಾತೀತಂ ತದಪ್ಯೋಂಕಾರ

ಏವ . ಸರ್ವಂ ಹ್ಯೇತದ್ಬ್ರಹ್ಮ . ಅಯಮಾತ್ಮಾ ಬ್ರಹ್ಮ . ಸೋಽಯಮಾತ್ಮಾ ಚತುಷ್ಟಾತ್
.. ೯..

ಜಾಗರಿತಸ್ಥಾನೋ ಬಹಿಃಪ್ರಜ್ಞಃ ಸಪ್ತಾಂಗ ಏಕೋನವಿಂಶತಿಮುಖಃ ಸ್ಥೂಲಭುಗ್ವೈಶ್ವಾನರಃ
ಪ್ರಥಮಃ ಪಾದಃ .. ೧೦..

ಸ್ವಪ್ನಸ್ಥಾನೋಽಂತಃಪ್ರಜ್ಞಃ ಸಪ್ತಾಂಗ ಏಕೋನವಿಂಶತಿಮುಖಃ ಪ್ರವಿವಿಕ್ತಭುಕ್
ತೈಜಸೋ ದ್ವಿತೀಯಃ ಪಾದಃ .. ೧೧..

ಯತ್ರ ಸುಪ್ತೋ ನ ಕಂಚನ ಕಾಮಂ ಕಾಮಯತೇ ನ ಕಂಚನ ಸ್ವಪ್ನಂ ಪಶ್ಯತಿ
ತತ್ ಸುಷುಪ್ತಂ . ಸುಷುಪ್ತಸ್ಥಾನ ಏಕೀಭೂತಃ ಪ್ರಜ್ಞಾನಘನ ಏವಾನಂದಮಯೋ
ಹ್ಯಾನಂದಭುಕ್ ಚೇತೋಮುಖಃ ಪ್ರಾಜ್ಞಸ್ತೃತೀಯಃ ಪಾದಃ .. ೧೨..

ಏಷ ಸರ್ವೇಶ್ವರ ಏಷ ಸರ್ವಜ್ಞ ಏಷೋಽಂತರ್ಯಾಮ್ಯೇಷ ಯೋನಿಃ ಸರ್ವಸ್ಯ
ಪ್ರಭವಾಪ್ಯಯೌಹಿ ಭೂತಾನಾಂ .. ೧೩..

ನಾಂತಃಪ್ರಜ್ಞಂ ನ ಬಹಿಃಪ್ರಜ್ಞಂ ನೋಭಯತಃಪ್ರಜ್ಞಂ ನ ಪ್ರಜ್ಞಂ ನಾಪ್ರಜ್ಞಂ ನ
ಪ್ರಜ್ಞಾನಘನಮದೃಶ್ಯಮವ್ಯವಹಾರ್ಯಮಗ್ರಾಹ್ಯಮಲಕ್ಷಣಮಚಿಂತ್ಯಮವ್ಯಪದೇಶ್ಯಮೇಕಾತ್ಮ
ಪ್ರಪಂಚೋಪಶಮಂ ಶಾಂತಂ ಶಿವಮದ್ವೈತಂ ಚತುರ್ಥಂ ಮನ್ಯಂತೇ ಸ ಆತ್ಮಾ ಸ
ವಿಜ್ಞೇಯಃ .. ೧೪..

ಕೋ ವಾ ಪ್ರಣವಃ ಕೋ ವಾ ಪ್ರಣವಾರ್ಥಃ, ಇತ್ಯಾಕಾಂಕ್ಷಾಯಾಂ ಅಭಿಧಾನಪ್ರಣವಾಭಿಧೇಯ
ಪ್ರಣವತದರ್ಥಯಾಥಾತ್ಮ್ಯಂ ಪ್ರಕಟಯತಿ-ಓಮಿತಿ . ಸ ಆತ್ಮಾ ಸ ವಿಜ್ಞೇಯಃ
ಇತ್ಯೇತತ್ ಸರ್ವಂ ಮಾಂಡೂಕ್ಯೋಪನಿಷದ್ವ್ಯಾಖ್ಯಾನೈವ ಪದಶೋ ವ್ಯಾಖ್ಯಾತಂ
ಸ್ಯಾತ್ ಇತಿ ಮಂತವ್ಯಂ .. ೯-೧೪..

ಪ್ರತ್ಯಗ್ಬ್ರಹ್ಮಣೋರೇಕೀಕರಣಂ

ಸದೋಜ್ಜ್ವಲೋಽವಿದ್ಯಾತತ್ಕಾರ್ಯಹೀನಃ ಸ್ವಾತ್ಮಬಂಧಹರಃ ಸರ್ವದಾ ದ್ವೈತರಹಿತ
ಆನಂದರೂಪಃ ಸರ್ವಾಧಿಷ್ಠಾನಸನ್ಮಾತ್ರೋ ನಿರಸ್ತಾವಿದ್ಯಾತಮೋಮೋಹೋಽಹಮೇವೇತಿ
ಸಂಭಾವ್ಯೋಽಹಂ .. ೧೫..

ಓಂ ತತ್ ಸದ್ಯತ್ ಪರಂ ಬ್ರಹ್ಮ ರಾಮಚಂದ್ರಶ್ಚಿದಾತ್ಮಕಃ .

ಸೋಽಹಮೋಂತದ್ರಾಮಭದ್ರಪರಂಜ್ಯೋತೀ ರಸೋಽಹಮೋಂ .. ೧೬..

ಇತ್ಯಾತ್ಮಾನಮಾದಾಯ ಮನಸಾ ಬ್ರಹ್ಮಣೈಕೀಕುರ್ಯಾತ್ .. ೧೭..

ಕಿಮಿತ್ಯಯಂ ವಿಜ್ಞೇಯಃ ಇತ್ಯಾಕಾಂಕ್ಷಾಯಾಂ ಅಪರೋಕ್ಷತಯಾ ಜ್ಞಾತವ್ಯಃ
ಇತ್ಯಾಹ-ಸದೇತಿ . ಪ್ರತ್ಯಗ್ರೂಪೇಣ ಸದೋಜ್ಜ್ವಲತೀತಿ ಸದೋಜ್ಜ್ವಲಃ .
ಸ್ವಾವಿದ್ಯಾತತ್ಕಾರ್ಯಸ್ವಾತ್ಮಬಂಧವತಃ ಸದೋಜ್ಜ್ವಲತ್ವಂ ಕುತ ಇತ್ಯತ ಆಹ-
ಅವಿದ್ಯೇತಿ . ವಸ್ತುದೃಷ್ಟ್ಯಾ ಯಾ ಅವಿದ್ಯಮಾನಾ ಸಾ ಅವಿದ್ಯಾ, ತತ್ಕಾರ್ಯಂ
ಅನಂತಕೋಟಿಬ್ರಹ್ಮಾಂಡಜಾತಂ, ತತ್ಕಲನಾವಿರಳಃ ತದ್ಧೀನಃ, ಆವಿದ್ಯಕಂ

ಸ್ವಾತ್ಮಬಂಧಂ ಹರತೀತಿ ತಥೋಕ್ತಃ, ತಸ್ಯ ಸದೋಜ್ಜಲತ್ಪ್ರತ್ಯಕ್ಷಂ ಉಪಪದ್ಯತೇ . ದ್ವೈತದುಃಖೇ ಸತಿ ಕಥಂ ಬಂಧಗ್ರಾಸಪ್ರಯತ್ನಮಿಯತ್ರ ಸರ್ವದಾ ದ್ವೈತರಹಿತ ಆನಂದರೂಪಃ ಇತಿ . ಅಸತ್ಪ್ರಪಂಚೇ ಸತಿ ಕಥಮಾನಂದರೂಪತಾ ಇತ್ಯತ್ರ ತದಪವಾದಾಧಿಷ್ಠಾನಸ್ಯ ನಿತ್ಯಾನಂದತ್ವೇನ ಸನ್ಮಾತ್ರತಾ ಸ್ಯಾದಿತ್ಯಾಹ-ಸರ್ವಾಧಿಷ್ಠಾನಸನ್ಮಾತ್ರ ಇತಿ . ಸನ್ಮಾತ್ರಸ್ಯ ಇತರವ್ಯವಚ್ಛೇದಕತಯಾ ಸ್ವಾವಿದ್ಯಾತಮೋಗ್ರಸ್ತತ್ವಾತ್ ಇತ್ಯತ್ರ ಸನ್ಮಾತ್ರಸ್ಯ ನಿಷ್ಪ್ರತಿಯೋಗಿಕತ್ವೇನ ಇತರವ್ಯವಚ್ಛೇದಾಸಂಭವಾತ್ ನಿರಸ್ತಾವಿದ್ಯಾತಮೋಮೋಹೋಸಹಮೇವೇತಿ ಸಂಭಾವ್ಯೋಽಹಂ .. ೧೫.. ಓಂ ತತ್ಸದ್ಯತ್ಪರಂಬ್ರಹ್ಮತಯಾ ರಾಜಮಾನೋ ಮಹೀಯಮಾನಃ ಸ್ವಭಕ್ತಪಟಲಾಹ್ಲಾದನಕರೋ ಭವಾಮಿ ಚಿದಾತ್ಮಕಃ ಚಿನ್ಮಾತ್ರಃ ಸೋಽಹಮಿತ್ಯರ್ಥಃ . ಯದೋಂಕಾರಾರ್ಥವಿಶ್ವವಿರಾಡೋತ್ಪಾದಯತ್ ಸ್ವಗತಹೇಯಾಂಶಾಪಾಯಸಿದ್ಧಂ ತದ್ರಾಮಭದ್ರಪರಂಜ್ಯೋತೀರಸೋಽಹಂ .. ೧೬.. ಏವಂ ಪ್ರತ್ಯಂಚಮಾತ್ಮಾನಮಾದಾಯ ಮನಸಾ ಪರಬ್ರಹ್ಮಣಾ ಏಕೀಕುರ್ಯಾತ್ ಪ್ರತ್ಯಗಭಿನ್ನಂ ಬ್ರಹ್ಮಾಸ್ಮೀತಿ ಭಾವಯೇದಿತ್ಯರ್ಥಃ .. ೧೭..

ರಾಮಜ್ಞಾನಾನ್ಮುಕ್ತಿಃ

ಸದಾ ರಾಮೋಽಹಮಸ್ಮೀತಿ ತತ್ತ್ವತಃ ಪ್ರವದಂತಿ ಯೇ .

ನ ತೇ ಸಂಸಾರಿಣೋ ನೂನಂ ರಾಮ ಏವ ನ ಸಂಶಯಃ .. ೧೮..

ಇತ್ಯುಪನಿಷತ್ . ಯ ಏವಂ ವೇದ ಸ ಮುಕ್ತೋ ಭವತೀತಿ ಯಾಜ್ಞವಲ್ಕ್ಯಃ .. ೧೯..

ಸದಾ ರಾಮೋಽಹಮಸ್ಮೀತಿ ಮಂತ್ರೋ ರಾಮರಹಸ್ಯೋಪನಿಷದಿ ವ್ಯಾಖ್ಯಾತಃ .

ರಾಮಜ್ಞಾನಸಮಕಾಲೇ ರಾಮೋ ಭವತಿ .. ೧೮.. ಇತ್ಯುಪನಿಷತ್-ಬ್ರಹ್ಮಮಾತ್ರಪರ್ಯವಸಾನ

ಯೋ ವೇದ ಸ ಮುಕ್ತೋ ಭವತೀತ್ಯರ್ಥಃ .. ೧೯..

ಇತಿ ದ್ವಿತೀಯಃ ಖಂಡಃ .

ತೃತೀಯಃ ಖಂಡಃ

ಬಾಹ್ಯಾಂತರಾವಿಮುಕ್ತಯಾಥಾತ್ಮ್ಯಂ

ಅಥ ಹೈನಮತ್ರಿಃ ಪಪಚ್ಚ ಯಾಜ್ಞವಲ್ಕ್ಯಂ-ಯ ಏಷೋಽನಂತೋಽವ್ಯಕ್ತಪರಿಪೂರ್ಣಾನಂದೈಕ ತಂ ಕಥಮಹಂ ವಿಜಾನೀಯಾಮಿತಿ .. ೧..

ಸ ಹೋವಾಚ ಯಾಜ್ಞವಲ್ಕ್ಯಃ-ಸೋಽವಿಮುಕ್ತ ಉಪಾಸ್ಮೋ ಯ ಏಷೋಽನಂತೋಽವ್ಯಕ್ತ ಆತ್ಮಾ ಸೋಽವಿಮುಕ್ತೇ ಪ್ರತಿಷ್ಠಿತ ಇತಿ .. ೨..

ಸೋಽವಿಮುಕ್ತಃ ಕಸ್ಮಿನ್ ಪ್ರತಿಷ್ಠಿತ ಇತಿ .. ೩..

ವರಣಾಯಾಂ ನಾಸ್ಯಾಂ ಚ ಮಧ್ಯೇ ಪ್ರತಿಷ್ಠಿತ ಇತಿ .. ೪..

ಕಾ ವೈ ವರಣಾ ಕಾ ಚ ನಾಸೀತಿ .. ೫..

ಜನ್ಮಾಂತರಕೃತಾನ್ ಸರ್ವಾನ್ ದೋಷಾನ್ ವಾರಯತೀತಿ ತೇನ ವರಣಾ ಭವತೀತಿ . ಸರ್ವಾನಿಂದ್ರಿಯಕೃತಾನ್ ಪಾಪಾನ್ ನಾಶಯತೀತಿ ತೇನ ನಾಸೀ ಭವತೀತಿ .. ೬..

ಕತಮಂ ಚಾಸ್ಯ ಸ್ಥಾನಂ ಭವತೀತಿ .. ೭..

ಭುವೋರ್ಘಾಣಸ್ಯ ಚ ಯಃ ಸಂಧಿಃ ಸ ಏಷ ದ್ಯೌಲೋಕಸ್ಯ ಪರಸ್ಯ ಚ ಸಂಧಿಭವತೀತಿ . ಏತದ್ವೈ ಸಂಧಿಂ ಸಂಧ್ಯಾಂ ಬ್ರಹ್ಮವಿದ ಉಪಾಸತ ಇತಿ . ಸೋಽವಿಮುಕ್ತ ಉಪಾಸ್ಯ ಇತಿ . ಸೋಽವಿಮುಕ್ತಂ ಜ್ಞಾನಮಾಚಷ್ಟೇ ಯೋ ವಾ ಏತದೇವಂ ವೇದ .. ೮..

ಬಾಹ್ಯಾಂತರಾವಿಮುಕ್ತಯಾಥಾತ್ಮ್ಯಮವಗಂತುಂ ಯಾಜ್ಞವಲ್ಕ್ಯಮತ್ರಿಃ ಪೃಚ್ಛತೀತ್ಯಾಹ- ಅಥೇತಿ . ಏತದಪಿ ಜಾಬಾಲೋಪನಿಷದಿ ವ್ಯಾಖ್ಯಾತಂ .. ೧-೮..

(ತಚ್ಚ ವ್ಯಾಖ್ಯಾನಂ ಝಟಿತಿ ಪ್ರತ್ಯಾಯನಾರ್ಥಂ ಅತ್ರ ಉದಾಹ್ರಿಯತೇ- ಅಥ ಹ ಬೃಹಸ್ಪತಿ (ಭಾರದ್ವಾಜ) ಪ್ರಶ್ನನಿರ್ಣಯಾನಂತರಂ ಕಿಲ ಏನಂ ಯಾಜ್ಞವಲ್ಕ್ಯಂ ಬ್ರಹ್ಮಪುತ್ರಃ ಅತ್ರಿಃ ಪಪ್ರಚ್ಛ . ಕಿಮಿತಿ? ಯಃ ತಾರಕಬ್ರಹ್ಮೇತ್ಯುಕ್ತಃ ಏಷೋಽನಂತಃ ಪರಿಚ್ಛೇದತ್ರಯವಿರಳೋಽವ್ಯಕ್ತ ಆತ್ಮಾ ತಂ ಉಕ್ತಲಕ್ಷಣಮಾತ್ಮಾನಂ ಕಥಮಹಂ ವಿಜಾನೀಯಾಂ ಅವಗಚ್ಛೇಯಂ ಇತಿ .. ೧.. ಅತ್ರಿಪ್ರಶ್ನೋತ್ತರಂ ಸ ಹೋವಾಚ ಯಾಜ್ಞವಲ್ಕ್ಯಃ ಬೃಹಸ್ಪತಿಂ ಪ್ರತಿ . ತಾರಕತ್ವೇನ ಯ ಉಕ್ತಃ ಸೋಽವಿಮುಕ್ತಃ ಪ್ರತ್ಯಗಭೇದೇನ ಉಪಾಸ್ಯಃ . ತತ್ರ ಹೇತುಃ-ಭವತಾ ಪೃಷ್ಟೋ ಯ ಏಷೋಽನಂತೋಽವ್ಯಕ್ತ ಆತ್ಮಾ-ವ್ಯಾಖ್ಯಾತಂ-ಸೋಽವಿಮುಕ್ತೇ ಸೋಪಾಧಿಕೇಶ್ವರೇ ಪ್ರತಿಷ್ಠಿತ ಇತಿ . ತಸ್ಯ ನಿರಾವೃತತ್ವಾತ್ ತಸ್ಮಿನ್ ಅವ್ಯಕ್ತೋಽನಂತಾತ್ಮಾ ಉಪಲಭ್ಯತೇ .. ೨.. ತದುಪಲಭಿಸ್ಥಾನಂ ಪೃಚ್ಛತಿ-ಸೋಽವಿಮುಕ್ತಃ ಕಸ್ಮಿನ್ ಪ್ರತಿಷ್ಠಿತ ಇತಿ .. ೩.. ಸೋಽಯಮೀಶ್ವರಃ ಕುತ್ರ ಸನ್ನಿಹಿತಃ ಇತಿ ಪೃಷ್ಟಃ ಉತ್ತರಮಾಹ- ವರಣಾಯಾಂ ನಾಸ್ಯಾಂ ಚ ಮಧ್ಯೇ ಪ್ರತಿಷ್ಠಿತ ಇತಿ . ವರಣಾನಾಸ್ಯೋರ್ಮಧ್ಯೇ ಪ್ರತಿಷ್ಠಿತ ಇತ್ಯರ್ಥಃ . ವರಣಾನಾಸೀಪ್ರದೇಶೌ ಶ್ರುತಿವ್ಯಾಕರಿಸ್ಯತೀತಿ ನ ವ್ಯಾಖ್ಯಾತಂ .. ೪.. ವರಣಾನಾಸೀಸ್ವರೂಪಂ ಪೃಚ್ಛತಿ-ಕಾ ವೈ ವರಣಾ ಕಾ ಚ ನಾಸೀತಿ .. ೫.. ತತ್ರ ವರಣಾಶಬ್ದಾರ್ಥಮಾಹ-ಸರ್ವಾನಿತಿ . ಸರ್ವಾನ್ ಜ್ಞಾನಕರ್ಮೇಂದ್ರಿಯಕೃತಾನ್ ದೋಷಾನ್ ವಾರಯತಿ ನಿವಾರಯತೀತಿ ತೇನ ವರಣಾ ಭವತೀತಿ . ಸರ್ವಾನಿಂದ್ರಿಯಕೃತಾನ್ ಪಾಪಾನ್ ಪಾಪಾನಿ ನಾಶಯತೀತಿ ತೇನ ನಾಸೀ ನಾಶೀ ಭವತಿ . ಸಕಾರಃ ಶಕಾರಾರ್ಥಃ .. ೬.. ವರಣಾಯಾ ನಾಸ್ಯಾಶ್ಚ ಮಧ್ಯೇ ಪ್ರತಿಷ್ಠಿತ ಇತ್ಯುಕ್ತ್ಯಾ ನಾಸಾ ಭ್ರೂಸಂಧಿಃ ಪ್ರತೀಯತೇ, ತಥಾಪಿ ತತ್ರದೇಶಂ ಪೃಚ್ಛತಿ-ಕತಮಂ ಚಾಸ್ಯ ಸ್ಥಾನಂ ಭವತೀತಿ . ಅಸ್ಯ ಅವಿಮುಕ್ತಸ್ಯೇತ್ಯರ್ಥಃ . ಸರ್ವತ್ರೇತಿಶಬ್ದಃ ಪ್ರಶ್ನಪರಿಸಮಾಪ್ತರ್ಥಃ .. ೭.. ಭುವೋಃ ಘ್ರಾಣಸ್ಯ ಚ ಯಃ ಪ್ರಸಿದ್ಧಃ ಸಂಧಿಃ ಸ ಏಷ ಪ್ರಸಿದ್ಧಃ

ಬ್ರಹ್ಮಕಪಾಲಸ್ಥಾನೀಯದ್ಯುಲೋಕಸ್ಯ ಚುಬುಕಾವಸಾನಸ್ಥಾನೀಯಸ್ಯ ಚ ಪರಸ್ಯ ಚ ಭೂಲೋಕಸ್ಯಾಪಿ ಸಂಧಿಃ ಭವತಿ ಲೋಕದ್ವಯಸಮುಚ್ಚಯಾರ್ಥಃ ಚಕಾರಃ . ಏತದ್ವೈ ಏತಮೇವ ಸಂಧೀಯತೇಽಸ್ಮಿನ್ನವಿಮುಕ್ತಮಿತಿ ಸಂಧಿಃ ಸ್ವಾತ್ಮಾ ತಂ ಸಂಧಿ ಸ್ವಾತ್ಮಾನಂ ಸಂಧ್ಯಾಂ ಭೂಘ್ರಾಣಸಂಧೌ ಬ್ರಹ್ಮವಿದ ಉಪಾಸತೇ ತತ್ರತ್ಯಜ್ಯೋತಿರ್ಲಿಂಗಧ್ಯಾನಪರಾ ಭವಂತಿ . ಸೋಽವಿಮುಕ್ತ ಉಪಾಸ್ಯಃ ಇತಿ ವ್ಯಾಖ್ಯಾತಂ . ತಜ್ಞಾನಫಲಮಾಹ-ಯೋ ವಾ ಇತಿ . ಯೋ ವೈ ವಿದ್ವಾನವಿಮುಕ್ತಯಾರ್ಥಾತ್ತ್ಯಂ ವೇದ ತದ್ಗತಹೇಯಾಂಶಮಪೋಹ್ಯ ನಿರ್ವಿಶೇಷಾತ್ಮಾನಂಜಾನಾತಿ ಸ ವಿದ್ವಾನ್ ಸೋಽವಿಮುಕ್ತಂ ತತ್ಪ್ರಾಕ್ಷಾತ್ಕಾರಹೇತುಜ್ಞಾನಮಾಚ ಸ್ವಯಮೀಶ್ವರಭಾವಮೇತ್ಯ ಸ್ವಭಕ್ತಪಟಲಚರಮದಶಾಯಾಂ ತಾರಕಜ್ಞಾನೋಪದೇಶಂ ಕರೋತಿ ಸ್ವಯಂ ನಿರ್ವಿಶೇಷಬ್ರಹ್ಮೈವ ಭವತೀತ್ಯರ್ಥಃ .. ೮..)

ಮುಮೂರ್ಷೂಣಾಂ ಶಿವಕೃತರಾಮತಾರಕೋಪದೇಶಃ

ಅಥ ತಂ ಪ್ರತ್ಯುವಾಚ-

ಶ್ರೀರಾಮಸ್ಯ ಮನುಂ ಕಾಶ್ಯಾಂ ಜಜಾಪ ವೃಷಭಧ್ವಜಃ .

ಮನ್ವಂತರಸಹಸ್ರೈಸ್ತು ಜಪಹೋಮಾರ್ಚನಾದಿಭಿಃ .. ೯..

ತತಃ ಪ್ರಸನ್ನೋ ಭಗವಾನ್ ಶ್ರೀರಾಮಃ ಪ್ರಾಹ ಶಂಕರಂ .

ವೃಣೇಷ್ವ ಯದಭೀಷ್ವಂ ತದ್ವಾಸ್ಯಾಮಿ ಪರಮೇಶ್ವರ .. ಇತಿ .. ೧೦..

ಅಥ ಸಚ್ಚಿದಾನಂದಾತ್ಮಾನಂ ಶ್ರೀರಾಮಮೀಶ್ವರಃ ಪಪ್ರಚ್ಛ-

ಮಣಿಕರ್ಣ್ಯಾಂ ಮಮ ಕ್ಷೇತ್ರೇ ಗಂಗಾಯಾಂ ವಾ ತಟೇ ಪುನಃ .

ಮ್ರಿಯತೇ ದೇಹಿ ತಜ್ಜಂತೋರ್ಮುಕ್ತಿ ನಾತೋ ವರಾಂತರಂ .. ಇತಿ .. ೧೧..

ಅಥ ಸ ಹೋವಾಚ ಶ್ರೀರಾಮಃ-

ಕ್ಷೇತ್ರೇಽಸ್ಮಿಂಸ್ತವ ದೇವೇಶ ಯತ್ರ ಕುತ್ರಾಪಿ ವಾ ಮೃತಾಃ .

ಕೃಮಿಕೀಟಾದಯೋಽಪ್ಯಾಶು ಮುಕ್ತಾಃ ಸಂತು ನ ಚಾನ್ಯಥಾ .. ೧೨..

ಅವಿಮುಕ್ತೇ ತವ ಕ್ಷೇತ್ರೇ ಸರ್ವೇಷಾಂ ಮುಕ್ತಿಸಿದ್ಧಯೇ .

ಅಹಂ ಸನ್ನಿಹಿತಸ್ತತ್ರ ಪಾಷಾಣಪ್ರತಿಮಾಽಽದಿಷು .. ೧೩..

ಕ್ಷೇತ್ರೇಽಸ್ಮಿನ್ ಯೋಽರ್ಚಯೇದ್ಧಕ್ತ್ವಾ ಮಂತ್ರೇಣಾನೇನ ಮಾಂ ಶಿವ .

ಬ್ರಹ್ಮಹತ್ಯಾಽಽದಿಪಾಪೇಭ್ಯೋ ಮೋಕ್ಷಯಿಷ್ಯಾಮಿ ಮಾ ಶುಚಃ .. ೧೪..

ತ್ವತ್ತೋ ವಾ ಬ್ರಹ್ಮಣೋ ವಾಸಪಿ ಯೇ ಲಭಂತೇ ಷಡಕ್ಷರಂ .

ಜೀವಂತೋ ಮಂತ್ರಸಿದ್ಧಾಃ ಸ್ಯುರ್ಮುಕ್ತಾ ಮಾಂ ಪ್ರಾಪ್ನುವಂತಿ ತೇ .. ೧೫..

ಮುಮೂರ್ಷೋರ್ದಕ್ಷಿಣೇ ಕರ್ಣೇ ಯಸ್ಯ ಕಸ್ಯಾಪಿ ವಾ ಸ್ವಯಂ .

ಉಪದೇಕ್ಷ್ಯಸಿ ಮನ್ಮಂತ್ರಂ ಸ ಮುಕ್ತೋ ಭವಿತಾ ಶಿವ .. ೧೬..

ಇತಿ ಶ್ರೀರಾಮಚಂದ್ರೇಣೋಕ್ತಂ ..

ಉತ್ತಮಾಧಿಕಾರಿಣಾಂ-“ಜ್ಯೋತಿರ್ಲಿಂಗಂ ಭುವೋರ್ಮಧ್ಯೇ ನಿತ್ಯಂ ಧ್ಯಾಯೇತ್
ಸದಾ ಯತಿಃ” ಇತಿ ಶ್ರುತಿಸಿದ್ಧಜ್ಯೋತಿರ್ಲಿಂಗಂ ಪ್ರತ್ಯಗ್ಗಾತುಂ ಅವಿಮುಕ್ತಶಬ್ದವಾಚ್ಯತಯಾ
ಪ್ರತಿಪಾದ್ಯ ಮಧ್ಯಮಾಧಿಕಾರಿಣಾಂ ಕಾಶೀಕ್ಷೇತ್ರಮೇವ ಅವಿಮುಕ್ತಮಿತಿ
ಪ್ರಕಟಯಿತ್ವಾ ತತ್ರ ಯೇ ಕಳೇಬರಂ ತ್ಯಜಂತಿ ತೇ ಪರಮೇಶ್ವರೋಪದಿಷ್ಟರಾಮತಾರಕಜ್ಞಾನತಃ
ಕೃತಕೃತ್ಯಾ ಭವಂತೀತ್ಯೇತದರ್ಥಂ ಅತ್ರಂ ಪ್ರತಿ ಯಾಜ್ಞವಲ್ಕ್ಯ ಆಹ-ಅಥೇತಿ .. ೯-೧೦..
ಪಪ್ರಚ್ಛ-ಕಿಮಿತಿ? ಮಣಿಕರ್ಣ್ಯಾಮಿತಿ . “ಶ್ರೀರಾಮಸ್ಯ ಮನುಂ ಕಾಶ್ಯಾ” ಮಿತ್ಯಾದಿ
ಯದುಕ್ತಂ ತತ್ ಸರ್ವಂ ಕಾಶೀಷಡಕ್ಷರಸ್ತುತ್ಯರ್ಥ, ಅನ್ಯಥಾ ಪರಮೇಶ್ವರಸ್ಯ
ನಿರಾವೃತಕ್ರಿಯಾಜ್ಞಾನೇಚ್ಛಾಶಕ್ತಿಮತ್ತೇನ ಅವಾಪ್ತಸಮಸ್ತಕಾಮತ್ವಾತ್ ಸ್ವಾಜ್ಞದೃಷ್ಟ್ಯಾ
ಶಿವರಾಮಯೋಃ ಭೇದೇಽಪಿ ತದ್ಧಷ್ಟೈಕತ್ವಾತ್ ಸ್ವಾಂಶಭಕ್ತಪಟಲಸ್ವಾಜ್ಞಾನಮೋಚನಸ್ಯ
ಸ್ವಜ್ಞಾನಾಯತ್ತತ್ವಾತ್ ಸ್ವಜ್ಞಾನಪ್ರದಾನಸ್ಯ ಸ್ವಾಯತ್ತತ್ವಾದಿತ್ಯರ್ಥಃ .. ೧೧-೧೬..
ಇತಿ ತೃತೀಯಃ ಖಂಡಃ .

ಚತುರ್ಥಃ ಖಂಡಃ

ರಾಮಸಾಕ್ಷಾತ್ಕಾರಪ್ರದಾಃ ಮಂತ್ರಾಃ
ಅಥ ಹೈನಂ ಭರದ್ವಾಜೋ ಯಾಜ್ಞವಲ್ಕ್ಯಮುವಾಚ-ಅಥ ಕೈರ್ಮಂತ್ರೈಃ ಸ್ತುತಃ
ಶ್ರೀರಾಮಚಂದ್ರಃ ಪ್ರೀತೋ ಭವತಿ ಸ್ವಾತ್ಮಾನಂ ದರ್ಶಯತಿ ತಾನೋ ಬ್ರೂಹಿ
ಭಗವನ್ನಿತಿ ..
ಸ ಹೋವಾಚ ಯಾಜ್ಞವಲ್ಕ್ಯಃ-ಪೂರ್ವಂ ಸತ್ಯಲೋಕೇ ಶ್ರೀರಾಮಚಂದ್ರೇಣೈವಂ
ಶಿಕ್ಷಿತೋ ಬ್ರಹ್ಮಾ ಪುನರೇತಯಾ ಗಾಥಯಾ ನಮಸ್ಕರೋತಿ-
ವಿಶ್ವರೂಪಧರಂ ವಿಷ್ಣುಂ ನಾರಾಯಣಮನಾಮಯಂ .
ಪೂರ್ಣಾನಂದೈಕವಿಜ್ಞಾನಂ ಪರಂಬ್ರಹ್ಮಸ್ವರೂಪಿಣಂ ..
ಮನಸಾ ಸಂಸ್ಮರನ್ ಬ್ರಹ್ಮಾ ತುಷ್ಟಾವ ಪರಮೇಶ್ವರಂ ..
ಓಂ ಯೋ ಹ ವೈ ಶ್ರೀರಾಮಚಂದ್ರಃ ಸ ಭಗವಾನದ್ವೈತಪರಮಾನಂದ ಆತ್ಮಾ
ಯತ್ ಪರಂ ಬ್ರಹ್ಮ ಭೂರ್ಭುವಃ ಸುವಸ್ತಸ್ಮೈ ವೈ ನಮೋ ನಮಃ .. ೧..
(ಜ್ಞಾತವ್ಯಾ ಯಥಾ ಪ್ರಥಮಮಂತ್ರೋಕ್ತವಾದ್ಯಂತೌ ತಥಾ ಸರ್ವಮಂತ್ರೇಷು)
...ಯಶ್ಚಾಖಂಡೈಕರಸಾತ್ಮಾ..... ೨.. ...ಯಚ್ಚ ಬ್ರಹ್ಮಾನಂದಾಮೃತಂ..... ೩.. ..
ಯತ್ತಾರಕಂ ಬ್ರಹ್ಮ..... ೪.. ...ಯೋ ಬ್ರಹ್ಮಾ ವಿಷ್ಣುರ್ಮಹೇಶ್ವರೋ ಯಃ
ಸರ್ವದೇವಾತ್ಮಾ..... ೫.. ...ಯೇ ಸರ್ವೇ ವೇದಾಃ ಸಾಂಗಾಃ ಸಶಾಖಾಃ ಸೇತಿಕಾಸಪುರಾಣಾಃ.....
೬.. ...ಯೋ ಜೀವಾಂತರಾತ್ಮಾ..... ೭.. ...ಯಃ ಸರ್ವಭೂತಾಂತರಾತ್ಮಾ .. ೮.. ...ಯೇ
ದೇವಾಸುರಮನುಷ್ಯಾದಿಭಾವಾಃ ೯.. ... ಯೇ ಮತ್ಸ್ಯಕೂರ್ಮಾದ್ಯವತಾರಾಃ
..... ೧೦.. ...ಯೋಽಂತಃಕರಣಚತುಷ್ಟಯಾತ್ಮಾ ೧೧.. ...ಯಶ್ಚ ಪ್ರಾಣಃ

೧೨.. ..ಯಶ್ಚ ಯಮಃ ೧೩.. ..ಯಶ್ಚಾಂತಕಃ..... ೧೪.. ..ಯಶ್ಚ ಮೃತ್ಯುಃ
 ೧೫.. ..ಯಚ್ಚಾಮೃತಂ..... ೧೬.. ..ಯಾನಿ ಚ ಪಂಚ ಮಹಾಭೂತಾನಿ..... ೧೭..
 ..ಯಃ ಸ್ಥಾವರಜಂಗಮಾತ್ಮಾ ೧೮.. ..ಯೇ ಪಂಚಾಗ್ನಯಃ..... ೧೯.. ..ಯಾಃ
 ಸಪ್ತ ಮಹಾವ್ಯಾಹೃತಯಃ..... ೨೦.. ..ಯಾ ವಿದ್ಯಾ ೨೧.. ..ಯಾ ಸರಸ್ವತೀ
 ೨೨.. ..ಯಾ ಲಕ್ಷ್ಮೀ..... ೨೩.. ..ಯಾ ಗೌರೀ ೨೪.. ..ಯಾ ಜಾನಕೀ
 ೨೫.. ..ಯಚ್ಚ ತ್ರೈಲೋಕ್ಯಂ ೨೬.. ..ಯಃ ಸೂರ್ಯಃ ೨೭.. ..ಯಃ
 ಸೋಮಃ ೨೮.. ..ಯಾನಿ ಚ ನಕ್ಷತ್ರಾಣಿ..... ೨೯.. ..ಯೇ ಚ ನವ ಗ್ರಹಾಃ.....
 ೩೦.. ..ಯೇ ಚಾಷ್ಟೈ ಲೋಕಪಾಲಾಃ..... ೩೧.. ..ಯೇ ಚಾಷ್ಟೈ ವಸವಃ..... ೩೨..
 ..ಯೇ ಚೈಕಾದಶ ರುದ್ರಾಃ..... ೩೩.. ..ಯೇ ಚ ದ್ವಾದಶಾದಿತ್ಯಾಃ..... ೩೪.. ..ಯಚ್ಚ
 ಭೂತಂ ಭವ್ಯಂ ಭವಿಷ್ಯತ್ ೩೫.. ..ಯದ್ಬ್ರಹ್ಮಾಂಡಸ್ಯ ಬಹಿರ್ವ್ಯಾಪ್ತಂ ೩೬..
 ಯೋ ಹಿರಣ್ಯಗರ್ಭಃ..... ೩೭.. ..ಯಾ ಪ್ರಕೃತಿಃ ೩೮.. ..ಯಶ್ಚೋಂಕಾರಃ..... ೩೯..
 ..ಯಾಶ್ಚತಸ್ರೋಽರ್ಧಮಾತ್ಮಾಃ..... ೪೦.. ..ಯಃ ಪರಮಪುರುಷಃ ೪೧.. ..ಯಶ್ಚ
 ಮಹೇಶ್ವರಃ ೪೨.. ..ಯಶ್ಚ ಮಹಾದೇವಃ ೪೩.. ..ಯ ಓಂ ನಮೋ ಭಗವತೇ
 ವಾಸುದೇವಾಯ ೪೪.. ..ಯೋ ಮಹಾವಿಷ್ಣುಃ ೪೫.. ..ಯಃ ಪರಮಾತ್ಮಾ
 ೪೬.. ..ಯೋ ವಿಜ್ಞಾನಾತ್ಮಾ ೪೭..

ಓಂ ಯೋ ಹ ವೈ ಶ್ರೀರಾಮಚಂದ್ರಃ ಸ ಭಗವಾನದ್ವೈತಪರಮಾನಂದ ಆತ್ಮಾ ಯಃ
 ಸಚ್ಚಿದಾನಂದಾದ್ವೈತೈಕಚಿದಾತ್ಮಾ ಭೂರ್ಭುವಃ ಸುವಸ್ತಸ್ಮೈ ವೈ ನಮೋ ನಮಃ.. ಇತಿ

ತಾನ್ ಬ್ರಹ್ಮಾಬ್ರವೀತ್-ಸಪ್ತಚತ್ವಾರಿಂಶನ್ಮಂತ್ರೈರ್ನಿರ್ವೃತ್ಯಂ ದೇವಂ ಸ್ತುಧ್ವಂ . ತತೋ
 ದೇವಃ ಪ್ರೀತೋ ಭವತಿ . ಸ್ವಾತ್ಮಾನಂ ದರ್ಶಯತಿ . ತಸ್ಮಾದ್ಯ ಏತೈರ್ಮಂತ್ರೈರ್ನಿರ್ವೃತ್ಯಂ
 ದೇವಂ ಸ್ತೌತಿ ಸ ದೇವಂ ಪಶ್ಯತಿ ಸೋಽಮೃತತ್ವಂ ಚ ಗಚ್ಛತೀತಿ ಮಹೋಪನಿಷತ್ ..
 ಶ್ರೀರಾಮಸಾಕ್ಷಾತ್ಕಾರೋಪಾಯಬುಭುತ್ಸಯಾ ಭರದ್ವಾಜೋ ಯಾಜ್ಞವಲ್ಕ್ಯಂ
 ಪೃಚ್ಛತೀತ್ಯಾಹ-ಅಥೇತಿ . ಉವಾಚ-ಕಿಮಿತಿ? ಅಥೇತಿ . ಅತ್ರ ಇತಿಹಾಸಮವತಾರಯತಿ-
 ಪೂರ್ವಮಿತಿ . ಕಥಂ ಬ್ರಹ್ಮಾ ಶ್ರೀರಾಮಚಂದ್ರಂ ತುಷ್ಟಾವೇತ್ಯತ್ರ ಶ್ರೀರಾಮಸಾರ್ವಾತ್ಮ್ಯಪ್ರಕಟಃ
 ಪ್ರಕಾಶಯತಿ-ಓಮಿತಿ . ಹವಾ ಇತಿ ವೃತ್ತಾನುಸ್ಮರಣಾರ್ಥಾ ನಿಪಾತೌ . ಯಃ
 ಪರಮಾರ್ಥದೃಷ್ಟ್ಯಾ ಕೈವಲ್ಯಶ್ರೀಸ್ವರೂಪೇಣ ರಾಜಮಾನೋ ಮಹೀಯಮಾನೋ
 ಭಕ್ತಪಟಲಾಹ್ಲಾದಕರಶ್ಚ ಭವತಿ ಸೋಽಯಂ ಷಡ್ಗುಣೈಶ್ಚರ್ಯಸ್ವರೂಪೋ
 ಭಗವಾನ್ ದ್ವೈತದುಃಖಗ್ರಾಸಾದ್ವೈತಪರಮಾನಂದಾತ್ಮತಯಾ ಅವಶಿಷ್ಯತೇ
 ಯದ್ಯಾಧಾತ್ಮ್ಯಂ ಪರಂ ಬ್ರಹ್ಮೇತಿ ವಿಖ್ಯಾತಂ ಯಸ್ತು ಪುನಃ ಸ್ವಾಜ್ಞದೃಷ್ಟ್ಯಾ
 ಭೂರ್ಭುವಃಸುವರಿತಿ ತ್ರೈಲೋಕ್ಯವಪುರ್ವಿರಾಟ್ ಭವತಿ ತಸ್ಮೈ ಸವಿಶೇಷನಿರ್ವಿಶೇಷಾತ್ಮನೇ
 ನಮೋ ನಮಃ . ವೈಶಬ್ದಃ ಸೇವ್ಯಸೇವಕಯೋಃ ಉಪಾಧಿಕೃತಭೇದಾಸಂಭವೈಕತ್ವದ್ಯೋತಕಃ

. ಇತಿ ತಾನ್ ಬ್ರಹ್ಮಾಬ್ರವೀತ್-ಹೇ ದೇವಾಃ ಯೂಯಂ ಸಪ್ತಚತ್ವಾರಿಂಶದಿತಿ .
ಯಸ್ಮಾದೇವಂ ತಸ್ಮಾತ್ ..
ಇತಿ ಚತುರ್ಥಃ ಖಂಡಃ .

ಪಂಚಮಃ ಖಂಡಃ

ರಾಮಷಡಕ್ಷರಮಾಹಾತ್ಮ್ಯಂ

ಅಥ ಹೈನಂ ಭರದ್ವಾಜೋ ಯಾಜ್ಞವಲ್ಕ್ಯ ಮುಪಸಮೇತ್ಯೋವಾಚ-ಶ್ರೀರಾಮಮಂತ್ರರಾಜಸ್ಯ
ಮಾಹಾತ್ಮ್ಯಮನುಬ್ರೂಹೀತಿ .. ೧..

ಸ ಹೋವಾಚ ಯಾಜ್ಞವಲ್ಕ್ಯಃ-

ಸ್ವಪ್ರಕಾಶಃ ಪರಂಜ್ಯೋತಿಃ ಸ್ವಾನುಭೂತ್ಯೇಕಚಿನ್ಮಯಃ .

ತದೇವ ರಾಮಚಂದ್ರಸ್ಯ ಮನೋರಾದ್ಯಕ್ಷರಃ ಸ್ಮೃತಃ .. ೨..

ಅಖಂಡೈಕರಸಾನಂದಸ್ತಾರಕಬ್ರಹ್ಮವಾಚಕಃ .

ರಾಮಾಯೇತಿ ಸುವಿಜ್ಞೇಯಃ ಸತ್ಯಾನಂದಚಿದಾತ್ಮಕಃ .. ೩..

ನಮಃ ಪದಂ ಸುವಿಜ್ಞೇಯಂ ಪೂರ್ಣಾನಂದೈಕವಿಗ್ರಹಂ .

ಸದಾ ನಮಂತಿ ಹೃದಯೇ ಸರ್ವೇ ದೇವಾ ಮುಮುಕ್ಷವಃ .. ೪.. ಇತಿ ..

ಯ ಏತಂ ಮಂತ್ರರಾಜಂ ಶ್ರೀರಾಮಚಂದ್ರಷಡಕ್ಷರಂ ನಿತ್ಯಮಧೀತೇ ಸೋಽಗ್ನಿಪೂತೋ

ಭವತಿ ಸ ವಾಯುಪೂತೋ ಭವತಿ ಸ ಆದಿತ್ಯಪೂತೋ ಭವತಿ ಸ ಸೋಮಪೂತೋ

ಭವತಿ ಸ ಬ್ರಹ್ಮಪೂತೋ ಭವತಿ ಸ ವಿಷ್ಣುಪೂತೋ ಭವತಿ ಸ ರುದ್ರಪೂತೋ

ಭವತಿ ಸ ಸರ್ವೈರ್ದೇವೈರ್ಜ್ಞಾತೋ ಭವತಿ ಸ ಸರ್ವಕ್ರತುಭಿರಿಷ್ಟವಾನ್ ಭವತಿ

ತೇನೇತಿಹಾಸಪುರಾಣಾನಾಂ ರುದ್ರಾಣಾಂ ಶತಸಹಸ್ರಾಣಿ ಜಪ್ತಾನಿ ಫಲಾನಿ

ಭವಂತಿ . ಶ್ರೀರಾಮಚಂದ್ರಮನುಸ್ಮರಣೇನ ಗಾಯತ್ರಾಃ ಶತಸಹಸ್ರಾಣಿ ಜಪ್ತಾನಿ

ಫಲಾನಿ ಭವಂತಿ . ಪ್ರಣವಾನಾಮಯುತಕೋಟಿಜಪ್ತಾ ಭವತಿ . ದಶ ಪೂರ್ವಾನ್

ದಶೋತ್ತರಾನ್ ಪುನಾತಿ . ಸ ಪಂಕ್ತಿಪಾವನೋ ಭವತಿ . ಸ ಮಹಾನ್ ಭವತಿ .

ಸೋಽಮೃತತ್ವಂ ಚ ಗಚ್ಛತಿ .. ೫..

ಮಂತ್ರರಾಜಾರ್ಥಂ ತನ್ಮಾಹಾತ್ಮ್ಯಂ ತಜ್ಞಾನಫಲಂ ಚ ಜ್ಞಾತುಮಿಚ್ಛನ್

ಭರದ್ವಾಜೋ ಯಾಜ್ಞವಲ್ಕ್ಯಂ ಪೃಚ್ಛತೀತ್ಯಾಹ-ಅಥೇತಿ . ಮುಖ್ಯಾರ್ಥಂ

ಸಫಲಂ ಮಾಹಾತ್ಮ್ಯಮನುಬ್ರೂಹಿ .. ೧.. ಷಡಕ್ಷರಾದ್ಯಬೀಜಾರ್ಥಮಾಹ-

ಸ್ವಪ್ರಕಾಶ ಇತಿ .. ೨.. ರಾಮಾಯೇತಿ ತ್ರ್ಯಕ್ಷರಾರ್ಥಂ ನಿಗಮಯತ-ಅಖಂಡೇತಿ

.. ೩.. ನಮಃ ಶಬ್ದಾರ್ಥಮಾಚಷ್ಟೇ-ನಮಃ ಪದಮಿತಿ . ವಿಶಿಷ್ಟಾರ್ಥಸ್ಯು ರಾಂ

ರಾಮಾಯೇತ್ಯಕ್ಷರ ಚತುಷ್ಟಯಂ ತತ್ಪದಲಕ್ಷ್ಯಬೋಧಕಂ, ನಮಃ ಇತ್ಯಕ್ಷರದ್ವಯಂ

ತ್ವಂಪದಲಕ್ಷ್ಯಬೋಧಕಂ, ಲಕ್ಷಣಾಸಾಪೇಕ್ಷಲಕ್ಷ್ಯದ್ವಯಗತವಿಶೇಷಾಂಶಾಪಹವಸಿದ್ಧಂ

ನಿಷ್ಪ್ರತಿಯೋಗಿಕಬ್ರಹ್ಮಮಾತ್ರಮಿತ್ಯರ್ಥಃ . ಸರ್ವೇ ದೇವಾ ಮುಮುಕ್ಷವಶ್ಚ
ಏವಮೇವ ಸದಾ ಹೃದಯೇ ನಮಂತಿ ಬ್ರಹ್ಮಮಾತ್ರಂ ಸ್ವಾವಶೇಷಧಿಯಾ
ಚಿಂತಯಂತಿ .. ೪.. ಷಡಕ್ಷರಜಪಾಂತರಾಲಿಕಫಲಮಾಹ-ಯ ಇತಿ . ಸ ಸರ್ವೈರ್ದೇವೈಃ
ಬ್ರಹ್ಮವಿದಿತಿ ಜ್ಞಾತೋ ಭವತಿ . ಚಶಬ್ದಾತ್ ತಾರಕಾರ್ಥಜ್ಞಾನತೋ ಮುಖ್ಯಾಮೃತತ್ವಂ
ವಿದೇಹಕೈವಲ್ಯಂ ಗಚ್ಛತೀತಿ ದ್ಯೋತ್ಯತೇ .. ೫..

ಮಂತ್ರರಾಜಮಾಹಾತ್ಮ್ಯಪ್ರತಿಪಾದಕಶ್ಲೋಕಾಃ
ಅತ್ಯತೇ ಶ್ಲೋಕಾ ಭವಂತಿ-

ಗಾಣಪತ್ಯೇಷು ಶೈವೇಷು ಶಾಕ್ತಸೌರೇಷ್ಟಭೀಷ್ಟದಃ .

ವೈಷ್ಣವೇಷ್ಟಪಿ ಸರ್ವೇಷು ರಾಮಮಂತ್ರಃ ಫಲಾಧಿಕಃ .. ೬..

ಗಾಣಪತ್ಯಾದಿಮಂತ್ರೇಷು ಕೋಟಿಕೋಟಿಗುಣಾಧಿಕಃ .

ಮಂತ್ರಸ್ತೇಷ್ಟಪ್ಯನಾಯಾಸಫಲದೋಽಯಂ ಷಡಕ್ಷರಃ .. ೭..

ಷಡಕ್ಷರೋಽಯಂ ಮಂತ್ರಃ ಸ್ಯಾತ್ ಸರ್ವಾಘೌಘನಿವಾರಣಃ .

ಮಂತ್ರರಾಜ ಇತಿ ಪ್ರೋಕ್ತಃ ಸರ್ವೇಷಾಮುತ್ತಮೋತ್ತಮಃ .. ೮..

ಕೃತಂ ದಿನೇ ಯದ್ದುರಿತಂ ಪಕ್ಷಮಾಸರ್ತುವರ್ಷಜಂ .

ಸರ್ವ ದಹತಿ ನಿಃಶೇಷಂ ತೂಲಾಚಲಮಿವಾನಲಃ .. ೯..

ಬ್ರಹ್ಮಹತ್ಯಾಸಹಸ್ರಾಣಿ ಜ್ಞಾನಾಜ್ಞಾನಕೃತಾನಿ ಚ .

ಸ್ವರ್ಣಸ್ತೇಯಸುರಾಪಾನಗುರುತಲ್ಪಾಯುತಾನಿ ಚ .. ೧೦..

ಕೋಟಿಕೋಟಿಸಹಸ್ರಾಣಿ ಉಪಪಾತಕಜಾನ್ಯಪಿ .

ಸರ್ವಾಣ್ಯಪಿ ಪ್ರಣಶ್ಯಂತಿ ರಾಮಮಂತ್ರಾನುಕೀರ್ತನಾತ್ .. ೧೧..

ಭೂತಪ್ರೇತಪಿಶಾಚಾದ್ಯಾಃ ಕೂಶ್ಮಾಂಡಬ್ರಹ್ಮರಾಕ್ಷಸಾಃ .

ದೂರಾದೇವ ಪ್ರಧಾವಂತಿ ರಾಮಮಂತ್ರಪ್ರಭಾವತಃ .. ೧೨..

ಐಹಲೌಕಿಕಮೈಶ್ವರ್ಯಂ ಸ್ವರ್ಗಾದ್ಯಂ ಪಾರಲೌಕಿಕಂ .

ಕೈವಲ್ಯಂ ಭಗವತ್ತ್ವಂ ಚ ಮಂತ್ರೋಽಯಂ ಸಾಧಯಿಷ್ಯತಿ .. ೧೩..

ಗ್ರಾಮ್ಯಾರಣ್ಯಪಶುಘ್ನತ್ವಂ ಸಂಚಿತಂ ದುರಿತಂ ಚ ಯತ್ .

ಮದ್ಯಪಾನೇನ ಯತ್ ಪಾಪಂ ತದಪ್ಯಾಶು ವಿನಾಶಯೇತ್ .. ೧೪..

ಅಭಕ್ಷ್ಯಭಕ್ಷಣೋತ್ಪನ್ನಂ ಮಿಥ್ಯಾಜ್ಞಾನಸಮುದ್ಭವಂ .

ಸರ್ವಂ ವಿಲೀಯತೇ ರಾಮಮಂತ್ರಸ್ಯಾಸ್ಮೈವ ಕೀರ್ತನಾತ್ .. ೧೫..

ಶ್ರೋತ್ರಿಯಸ್ವರ್ಣಹರಣಾದ್ಯಚ್ಛ ಪಾಪಮುಪಸ್ಥಿತಂ .

ರತ್ನಾದೇಶ್ಚಾಪಹಾರೇಣ ತದಪ್ಯಾಶು ವಿನಾಶಯೇತ್ .. ೧೬..

ಬ್ರಾಹ್ಮಣಂ ಕ್ಷತ್ರಿಯಂ ವೈಶ್ಯಂ ಶೂದ್ರಂ ಹತ್ವಾ ಚ ಕಿಲ್ಬಿಷಂ .

ಸಂಚಿನೋತಿ ನರೋ ಮೋಹಾದ್ಯದ್ಯತ್ಪದಪಿ ನಾಶಯೇತ್ .. ೧೭..

ಗತ್ವಾಪಿ ಮಾತರಂ ಮೋಹಾದಗಮ್ಯಾಶ್ಚೈವ ಯೋಷಿತಃ .
 ಉಪಾಸ್ಯಾನೇನ ಮಂತ್ರೇಣ ರಾಮಸ್ತದಪಿ ನಾಶಯೇತ್ .. ೧೮..
 ಮಹಾಪಾತಕಪಾಪಿಷ್ಠಸಂಗತ್ಯಾ ಸಂಚಿತಂ ಚ ಯತ್ .
 ನಾಶಯೇತ್ಕಥಾಧಾಽಽಲಾಪಶಯನಾಸನಭೋಜನೈಃ .. ೧೯..
 ಪಿತೃಮಾತೃವಧೋತ್ಪನ್ನಂ ಬುದ್ಧಿಪೂರ್ವಮಘಂ ಚ ಯತ್ .
 ತದನುಷ್ಠಾನಮಾತ್ರೇಣ ಸರ್ವಮೇತದ್ವಿಲೀಯತೇ .. ೨೦..
 ಯತ್ ಪ್ರಯಾಗಾದಿತಿರ್ಥೋಕ್ತಪ್ರಾಯಶ್ಚಿತ್ತಶತೈರಪಿ .
 ನೈವಾಪನೋದ್ಯತೇ ಪಾಪಂ ತದಪ್ಯಾಶು ವಿನಾಶಯೇತ್ .. ೨೧..
 ಪುಣ್ಯಕ್ಷೇತ್ರೇಷು ಸರ್ವೇಷು ಕುರುಕ್ಷೇತ್ರಾದಿಷು ಸ್ವಯಂ .
 ಬುದ್ಧಿಪೂರ್ವಮಘಂ ಕೃತ್ವಾ ತದಪ್ಯಾಶು ವಿನಾಶಯೇತ್ .. ೨೨..
 ಕೃಚ್ಛೈಸ್ತಪ್ತಪರಾಕಾದ್ಯೈರ್ನಾನಾಚಾಂದ್ರಾಯಣೈರಪಿ .
 ಪಾಪಂ ಚ ನಾಪನೋದ್ಯಂ ಯತ್ ತದಪ್ಯಾಶು ವಿನಾಶಯೇತ್ .. ೨೩..
 ಆತ್ಮತುಲ್ಯಸುವರ್ಣಾದಿದಾನೈರ್ಬಹುವಿದೈರಪಿ .
 ಕಿಂಚಿದಪ್ಯಪರಿಕ್ಷೀಣಂ ತದಪ್ಯಾಶು ವಿನಾಶಯೇತ್ .. ೨೪..
 ಅವಸ್ಥಾತ್ರಿತಯೇಷ್ಟೇವಂ ಬುದ್ಧಿಪೂರ್ವಮಘಂ ಚ ಯತ್ .
 ತನ್ಮಂತ್ರಸ್ಮರಣೇನೈವ ನಿಃಶೇಷಂ ಪ್ರವಿಲೀಯತೇ .. ೨೫..
 ಅವಸ್ಥಾತ್ರಿತಯೇಷ್ಟೇವಂ ಮೂಲಬಂಧಮಘಂ ಚ ಯತ್ .
 ತತ್ತನ್ಮಂತ್ರೋಪದೇಶೇನ ಸರ್ವಮೇತತ್ ಪ್ರಣಶ್ಯತಿ .. ೨೬..
 ಆಬ್ರಹ್ಮಬೀಜದೋಷಾಶ್ಚ ನಿಯಮಾತಿಕ್ರಮೋದ್ಭವಾಃ .
 ಸ್ತ್ರೀಣಾಂ ಚ ಪುರುಷಾಣಾಂ ಚ ಮಂತ್ರೇಣಾನೇನ ನಾಶಿತಾಃ .. ೨೭..
 ಯೇಷು ಯೇಷ್ವಪಿ ದೇಶೇಷು ರಾಮಭದ್ರ ಉಪಾಸ್ಯತೇ .
 ದುರ್ಭಿಕ್ಷಾದಿಭಯಂ ತೇಷು ನ ಭವೇತ್ತು ಕದಾಚನ .. ೨೮..
 ಶಾಂತಃ ಪ್ರಸನ್ನವದನೋ ನಕ್ರೋಧೋ ಭಕ್ತವತ್ಸಲಃ .
 ಅನೇನ ಸದೃಶೋ ಮಂತ್ರೋ ಜಗತ್ಸ್ವಪಿ ನ ವಿದ್ಯತೇ .. ೨೯..
 ಸಮ್ಯಗಾರಾಧಿತೋ ರಾಮಃ ಪ್ರಸೀದತೈವ ಸತ್ಪರಂ .
 ದದಾತ್ಯಾಯುಷ್ಯಮೈಶ್ವರ್ಯಮಂತೇ ವಿಷ್ಣುಪದಂ ಚ ಯತ್ .. ೩೦..
 ತದೇತದೃಚಾಸಭ್ಯುಕ್ತಂ-
 ಋಚೋ ಅಕ್ಷರೇ ಪರಮೇ ವ್ರೋಮನ್ ಯಸ್ಮಿನ್ ದೇವಾ ಅಧಿ ವಿಶ್ವೇ ನಿಷೇದುಃ .
 ಯಸ್ತನ್ನ ವೇದ ಕಿಮೃಚಾ ಕರಿಷ್ಯತಿ ಯ ಇತ್ತದ್ವಿದುಸ್ತ ಇಮೇ ಸಮಾಸತೇ .. ೩೧..
 ತದ್ವಿಷ್ಣೋಃ ಪರಮಂ ಪದಂ ಸದಾ ಪಶ್ಯಂತಿ ಸೂರಯಃ .
 ದಿವೀವ ಚಕ್ಷುರಾತತಂ .. ೩೨..
 ತದ್ವಿಪ್ರಾಸೋ ವಿಪನ್ಯವೋ ಜಾಗೃವಾಂಸಃ ಸಮಿಂಧತೇ .

ವಿಷ್ಣೋರ್ಯತ್ ಪರಮಂ ಪದಂ .. ೩೩..

ಓಂ ಸತ್ಯಮಿತ್ಯುಪನಿಷತ್ .. ೩೪..

ಏವಮುಕ್ತಾರ್ಥೇ ಏತೇ ಶ್ಲೋಕಾಃ ಮಂತ್ರಾಃ ಮಂತ್ರರಾಜಮಾಹಾತ್ಮ್ಯಪ್ರತಿಪಾದಕಾ
ಭವಂತೀತ್ಯಾಹ-ಅತ್ರೈತೇ ಶ್ಲೋಕಾ ಭವಂತೀತಿ . ಮಂತ್ರರಾಜಸ್ಯ ಸಕಲದೇವತಾಮಂತ್ರತೋಽಪಿ
ವೈಶಿಷ್ಟ್ಯಮಾಹ-ಗಾಣಪತ್ಯೇಷ್ಟಿತಿ . ತತ್ತದ್ಭಾವಾನುರೋಧೇನ ಪುರುಷಾರ್ಥಚತುಷ್ಟಯಪ್ರಾಪಕಂ
ಮಂತ್ರರಾಜ ಇತ್ಯರ್ಥಃ .. ೬-೨೯.. ಶಾಂತ ಇತ್ಯಾದಿವಿಶೇಷಣವಿಶಿಷ್ಟೋ
ಭಗವಾನ್ ತಾರಕಾನುಸ್ಮರಣೇನ ಆರಾಧಿತಃ ಸನ್ ಪ್ರಸೀದತಿ, ತೇನ ಕಿಂ
ಸ್ಯಾದಿತ್ಯತ್ರ-ದದಾತೀತಿ . ಮಂತ್ರಾರ್ಥಜ್ಞಾನಪೂರ್ವಕಂ ಯೋ ಜಪತಿ ತಸ್ಯೈವ
ವಿಷ್ಣುಪದಾಪ್ತಿಃ .. ೩೦.. ವಿಷ್ಣುಪದಾರ್ಥತೃಷ್ಟಯಾ ಅಸ್ಯ ಮಂತ್ರಾನಾದರೋ
ಭವತೀತಿ ಯತ್ ತದೇತದ್ಭಾಸ್ಯುಕ್ತಂ . ಋಚ... ಇತ್ಯಯಂ ಮಂತ್ರಃ
ಶ್ವೇತಾಶ್ವತರೋಪನಿಷದಿ ವ್ಯಾಖ್ಯಾತಃ .. ೩೧.. ತದ್ವಿಷ್ಣೋಃ ಇತಿ ಮಂತ್ರಸ್ತು
ಆರುಣಿಕೋಪನಿಷದಿ ವ್ಯಾಖ್ಯಾತಃ .. ೩೨-೩೩.. ಕಿಂ ತದ್ವಿಷ್ಣುಪದಂ? ಇತ್ಯತ್ರ-ಓಮಿತಿ .
ಓಂಕಾರಾರ್ಥತುರ್ಯತುರೀಯಮೇವ ಬ್ರಹ್ಮ ಸತ್ಯಂ, ಸ್ವೇತರಗ್ರಾಸಸತ್ತಾನಾಮಾನ್ಯರೂಪತ್ವಾತ್
ತದೇವ ವಿಷ್ಣುಪದಂ ಸ್ವಮಾತ್ರಧಿಯೈವ ಪದ್ಯಮಾನತ್ವಾತ್ . ಇತ್ಯುಪನಿಷಚ್ಚಬ್ದೋ
ರಾಮೋತ್ತರತಾಪಿನ್ಯುಪನಿಷತ್ಸಮಾಪ್ಯರ್ಥಃ .. ೩೪..

ಇತಿ ಪಂಚಮಃ ಖಂಡಃ .

ಶ್ರೀವಾಸುದೇವೇಂದ್ರಶಿಷ್ಯೋಪನಿಷದ್ಬ್ರಹ್ಮಯೋಗಿನಾ .

ರಾಮತಾಪಿನ್ಯುಪನಿಷದ್ವ್ಯಾಖ್ಯಾನಂ ಲಿಖಿತಂ ಲಘು .

ಶ್ರೀರಾಮತಾಪಿನೀವ್ಯಾಖ್ಯಾಗ್ರಂಥಜಾತಂ ಚತುಶ್ಚತಂ ..

ಇತಿ ಶ್ರೀಮದೀಶಾದ್ಯಷ್ಟೋತ್ತರಶತೋಪನಿಷಚ್ಚಾಸ್ತವಿವರಣೇ ಪಂಚಪಂಚಾಶತ್ಸಂಖ್ಯಾಪೂರಕಂ

ಶ್ರೀರಾಮತಾಪಿನ್ಯುಪನಿಷದ್ವಿವರಣಂ ಸಂಪೂರ್ಣಂ ..

ಓಂ ಭದ್ರಂ ಕರ್ಣೇಭಿಃ ಶ್ರುಣುಯಾಮ ದೇವಾಃ . ಭದ್ರಂ ಪಶ್ಯೇಮಾಕ್ಷಭಿಯರ್ಜತ್ರಾಃ

ಸ್ಥಿರೈರಂಗೈಸ್ತುಷ್ಟುವಾಂಸಸ್ತನೂಭಿರ್ವ್ಯಶೇಮ ದೇವಹಿತಂ ಯದಾಯುಃ .

ಸ್ವಸ್ತಿ ನ ಇಂದ್ರೋ ವೃದ್ಧಶ್ರವಾಃ . ಸ್ವಸ್ತಿ ನಃ ಪೂಷಾ ವಿಶ್ವವೇದಾಃ .

ಸ್ವಸ್ತಿ ನಸ್ತಾಕ್ಷೋರ್ಯ ಅರಿಷ್ಟನೇಮಿಃ . ಸ್ವಸ್ತಿ ನೋ ಬ್ರಹ್ಮಸ್ಪತಿರ್ದಧಾತು ..

ಓಂ ಶಾಂತಿಃ ಶಾಂತಿಃ ಶಾಂತಿಃ ..

Encoded and proofread by Mrityunjay Pandey

pdf was typeset on October 30, 2025

——
Please send corrections to sanskrit@cheerful.com

